

ቅ ፅ 1 | ቁጥር 3

ህዳር 30/2015 ዓ.ም



ቅጣትና ጥቅም

በደብረመርቆስ ዩኒቨርሲቲ የጋዜጠኝነት እና ተግባራዊ ተማሪዎች የተዘጋጀ

• ኮከብ ተማሪ
ተማሪ አንጓች ምስጋናው

ገፅ 2

• ከታሪክ ማህደር
አክሱማዊ

ገፅ 19

• ስፖርት
አለም እና ዋናጫ

ገፅ 25

የዝግጅት ክፍል



ዋና አዘጋጅ
እና ግራፊክስ ዲዛይነር
ተማሪ ቅድስት ፍቃዴ
ደብረማርቆስ ዩኒቨርሲቲ



ምክትል አዘጋጅ እና
አርታኢ
ተማሪ እዮብ ምንውየለት
ደብረማርቆስ ዩኒቨርሲቲ



አርታኢ
ተማሪ ናትናኤል በላይነህ
ደብረማርቆስ ዩኒቨርሲቲ



ሶሻል ሚዲያ ማኔጀር
ተማሪ ልዑል ወልዴ
ደብረማርቆስ ዩኒቨርሲቲ



ሪፖርተር
ተማሪ ቤዛዊት ካሳሁን
ደብረማርቆስ ዩኒቨርሲቲ



ሪፖርተር
ተማሪ ምናሴ መቻል
ባህርዳር ዩኒቨርሲቲ



አምደኛ
ተማሪ በፍቅር ግዛቸው
ደብረማርቆስ ዩኒቨርሲቲ



ሪፖርተር
ተማሪ ካሌብ አዳነ
ደብረማርቆስ ዩኒቨርሲቲ



ሪፖርተር
ተማሪ ኢለኒ ዮሐንስ
ደብረማርቆስ ዩኒቨርሲቲ



አምደኛ
ተማሪ ኤደን ጳውሎስ
ደብረማርቆስ ዩኒቨርሲቲ



አምደኛ
ተማሪ አሊያድ ስሜ
ደብረማርቆስ ዩኒቨርሲቲ



ሪፖርተር
ተማሪ አናንያ ንጉሱ
ባህርዳር ዩኒቨርሲቲ



#አሸናፊዎቹ

አሸናፊዎቹ ወርሃዊ ዲጂታል መፅሔት ደብረ ማርቆስ ዩኒቨርሲቲ በሚማሩ የጋዜጠኝነት እና ተግባራት ተማሪዎች የሚዘጋጁ ሲሆን አላማውም

- ተማሪዎች በየንቨርሲቲዎች ዉስጥ የሚያጋጥሟቸውን የባህል የቋንቋ እንዲሁም መሰል ልዩነቶችን በማጥበብ ትክክለኛን መረጃ በማቅረብ ሊከሰቱ የሚችሉ ግጭቶችን መቅረፍ
- ይህን ወርሃዊ መፅሔት ተማሪዎች እንዲያዘጋጁ በማድረግ የንቨርሲቲ ዉስጥ የጋዜጠኝነት እና ተግባራት ተማሪዎች በወረቀት ብቻ የሚያውቁትን ትምህርት ወደ ተግባር እንዲለወጡትና ራሳቸውን የቻሉ ስራ ፈጣሪ እንዲሆኑ ማገዝ
- ሁሉንም አሳታፊ የሆኑ አምዶችን በማዘጋጀት በየንቨርሲቲው የሚሰሩ ሰራተኞች እንዲሁም ተማሪዎች በየንቨርሲቲው ውስጥ እያሉ የእነነት ስሜት እንዲሰማቸው እና ሃላፊነታቸውን እንዲወጡ በማነሳሳት በህብረት ይሰሩ ዘንድ እድሉን መፍጠር ትክክለኛን መረጃ በመስጠት፣ ትክክለኛ መረጃን በማጋራት ዘረኝነትን፣ ጦርነትን እና ርሃብን እናሸንፍ!

አድራሻ



+251-982-53-48-81



+251-968-65-88-37



+251-912-89-37-71



#አሸናፊዎቹ

ህዳር 30/2015 ዓ.ም
አሸናፊዎቹ

ማውጫ

1 ርዕሰ አንቀጽ

ከመዋደድ መከባበር ይበልጣል

ከአሸናፊዎች መፅሔት

2 ኮከብ ተማሪ

ተማሪ አንላች ምስጋናው

በቤዛዊት ካሳሁን

5 የሙዚቃ ቃና

ስደተኛ ልሶች በስንኞች መሀል

ኤደን ዳውሎስ

7 ሀገርህን ዕወቅ

የበረሃዋ - ንግስት

በአናንያ ንጉሱ

9 አጭር ልቦለድ

አልወዳትም!

በምናሴ መቻል

12 ባለውለታዎቻችን

ባለቅኔው ሎሬት ፀጋዬ ገ/መድህን

በምናሴ መቻል

15 የግጥም ድግስ

ይህ ይናፍቀኛል

በበፍቅር ግዛቸው

17 ከፊልሞች መሀል

"ያምራል ሀገሬ"

በኢሌኒ ዮሐንስ

19 ከታሪክ ማህደር

አክሱማዊ

በካሌብ አዳነ

22 ትዝብት

አመለካከት

በአሊያድ ስሜ

25 ስፖርት

አለም እና ዋንጫ

በአዮብ ምንውከላት





ከመዋደድ መከባበር ይበልጣል ቋቋሙን ሕይወቱን

መኖር ከተባለ እየኖርን ነው። ጎረቤቶቻችን፣ ዘመዶቻችን መርጠው ገልተውለዱት ዘር ተመርጠው ሲታጨዱ ነገ በኛ ማይደርስ መስሎን ሞታቸው ሳያመን በዝምታ እየኖርን ነው።

የኔነት ስሜት እና ዘረኝነት ተምታቶብን መጥፎ ስራ በስማችን በማንነታችን ላይ ሲነሳ እና ሲቀባ አይሆንም፤ እኔን አይገልፀኝም ብሎ ለመቆም አቅም አጥተን፤ ለነገ ቂም እያሳደርን አለን።

ገንዘብ አለፊ ነው ስልጣንም እንደዛው ማንነታችን እና መሠረታችንን በሁለቱ ላይ ማድረግ ግን ኳስ ላይ በሁለት እግር እንደመቆም ነው። መቸ እንደምንወድቅ አናውቅም እና!

የብሔርብሔረሰቦችን ቀን ልብ ለልብ ተራርቀን በካሜራ ተቀራርበን ለጎሪጥ እየተያየን እምናከብረው በዓል መሆን አልነበረበትም።

መፍትሔው አንድ ነው የኔ አይደለም ብለህ ምታስበው ሀይማኖት፣ ማንነት እንዲሁም ካንተ የተለየ የመኖሪያ አካባቢ ሚኖር ሰው በማንነቱ ሲታረዝ ሲጎዳ እያየህ/ እያየሽ / እያየን ዝም አንበል። አንዳችን ለአንዳችን ድጋፍ እንሁን። መዋደድ ቢያቅተን የሰው ልጅ ተብለናል እና እንከባበር። ስንራከስ ከእንስሳ ያነሰ አሟሟት እየሞትን ነው ና!

መንግስትም እንደ መንግስት ሚሆነው ህዝቡ በህብረት ሲቆምና ጠያቂ ሲሆን ነው። የኛ መባላት ለበይዎች ስልጣን ማራዘሚያ መዳኒት ነው። ያ እንዲሆን አንፍቀድ!

በቤዛዊት ካሳሁን

ክክብ ትሣህቷ

ተማሪ አንጓች ምስጋናው

ሰላም እንዴት ናችሁ? የተወደዳችሁ የአሸናፊዎቹ ቤተሰቦች ኮከብ ተማሪ በሚለው አምዳችን ስር በደብረ ማርቆስ ዩኒቨርስቲ ከሚማሩ ተማሪዎች ውስጥ በስነ-ምግባር በትምህርት ውጤታቸው፣ በህይወት በሚያደርጉት ትግል እንዲሁም ለዩኒቨርስቲው እና ለደብረ ማርቆስ ማህበረሰብ በሚያደርጉት አስተዋፅኦ አስተማሪ እና ምሳሌ ይሆናሉ ያልናቸውን ባለ ታሪኮች እናቀርብበታለን።

በዚህ ወር እትማችንም ከትምህርቷ ጎን ለጎን ተጨማሪ የእጅ ሞያ አካብታ በመሰራት ላይ ካለች ጠንካራ ተማሪ ጋር ቆይታ አድርገናል። አብራችሁ ቆዩ!!

ቤዛዊት:- ለቃለ መጠይቁ ፍቃደኝነትሽን ስለሰጠሽኝ ምስጋናዬ ከልብ እያቀረብኩ በመጀመሪያ እንተዋወቅ ?

አንጓች:- እኔም አመሰግናለሁ። ስሜ አንጓች ምስጋናው እባላለሁ። በደብረ ማርቆስ ዮኒቨርሲቲ ወስጥ የአምስተኛ አመት የኤሌክትሪካል እና ኮምፒውተር በተለይ ኮምፒውተር ኢንጂነሪንግ ስትሪም ተማሪ ነኝ።

ቤዛዊት:- ዘንድሮ ተመራቂ ነሻ?(ሳቅ)

አንጓች:- (ሳቅ)አዎን ዘንድሮ ተመራቂ ነኝ።

ቤዛዊት:-ልጅ እያለሽ ምን መሆን ነበር የምትፈልገው?

አንጓች:-ልጅ እያለሁ መሆን የምፈልገው እኔ... በጎ አድራጎት ያስደስተኛል ማለት ለምሳሌ እኔ አብነት የማደርጋቸው ዶ/ር አበበች ጎበናን ነውና የእርሳቸውን ፈለግ መከተል ያስደስተኛል።

ቤዛዊት:-አንጓች እስከ ዛሬ ግቢ ውስጥ በነበረሽ ጊዜ ስታደርገው የሚያስደስትሽ ነገር ምንድ ነው?

አንጓች:- ሳደርገው ደስ የሚለኝ ነገር ማለት ለእራሴ የሆነ ነገር ማድረግ ደስ ይለኛል። መቀመጥ የሚባል ነገር አልወድም። አንድን ነገር ለመስራት አቅዳለሁ ከዛም መስራት ነው። በዛ ላይ በቤተ ክርስቲያን የተቸገሩትን ስረዳ ያስደስተኛል ።

ቤዛዊት:-በጎ አድራጎት ውስጥ ትሳተፈያለሽ?

አንጓች:- አዎ ያን ያህል ትልቅ ስራ ባልሰራም በቤተክርስቲያን ያለ የበጎ አድራጎት ማህበር ውስጥ ለነድያን እየሄድን ምግብ እናደርሳለን።

ቤዛዊት:- ከትምህርትሽ ጎን ለጎን የምትሰራው ሞያ እዳለሽ ሰማሁ ምንድ ነው የምትሰራው ?

አንጓች:- የምሰራው የዕድ-ጥበብ ወይም የዳንቴል ስራዎችን የተለያዩ ቀለም ባላቸው የዳንቴል ክሮች በመጠቀም የተለያዩ ስራዎችን እሰራለሁ።

ቤዛዊት:- ሞያውን ከማን ተማረሽው ?

አንጓች:-ይሄን ስራ የተማረኩት 12ተኛ ክፍል ስማር ከተማ ነበር ቤት ተከራይቼ የምማረውና እዛ ቤት የምታከራየኝ ልጅ ይሄን ሞያ ትችል ነበር እና እድታስለምድኝ እጠይቃት ነበር ያኔ አብራኝ ያለች



ተማሪ አንጓች ምስጋናው

ልጅ ተይ ትምህርትሽን ተማሪ እያለች አታስለምጃት ትል ነበር በወቅቱም የ12ተኛ ክፍል ፈተና ነበር እና ፈተናውን ተፈትኜ እንደጨረስኩ ወዲያው እያየኋት መማር ጀመርኩኝ ቀስ በቀስ እራሴ የሰራሁትን እየፈታሁ መልሼ እየሰራሁ ለመድኩኝ። ያው ፍላጎት ስለነበረኝ ደግሞ ለመልመድ ብዙም አልቆየሁም ።

ቤዛዊት:- ምን ምን ዕድ-ጥበቶችን ነው የምትሰራው ?

አንጓች:- ዳንቴል፣ኮፍያ፣ እስካርቫ፣ ቦርሳ እና አሁን ላይ ደግሞ ሹራብም መስራት ጀምራለሁ።

ቤዛዊት:- ለመስራት የምትጠቀሟው ምን ምን አይነት ግብአቶችን ነው ?

አንጓች:- አብዛኛው ጊዜ የምጠቀመው ክር ነው። ከክሮችን ደግሞ የዳንቴል ክሮች አሉ እንደገና ለሹራብ መስሪያ የሚውሉ ወፋፍራም ክሮችም እጠቀማለሁ በተጨማሪ ኪሮሽ አለ። አብዛኛው ጊዜ በኪሮሽ ነው የምሰራው ግን ደግሞ አሁን ለሹራብ መስሪያ የሚያገለግል እንደ ኪሮሽ ባለ ሁለት መሳራያም አለ እነዚህን እጠቀማለሁ።

ቤዛዊት:- ብዙ ጊዜ ወጣት ስትሆኝ ብዙ ነገር ይስብሻል አሁን ላይ ቴክኖሎጂውም አለ ኢንተርኔት ላይ ጊዜያችን እናጠፋለን እና አንቺ ይህን ሞያ ወደሽው እድትሰሪ ያደረገሽ ምንድነው?

አንጓች:- ምን መሰለሽ አለም ውስጥ ስትገቢ ሁለት አይነት አማራጭ አለሽ መፎም ጥሩም አማራጭ ማለት ነው ። የተማርሽ ከሆንሽ ደግሞ መልካሙን ትመርጫለሽ። ቴክኖሎጂውም የሚያሳይሽ ጥሩ መጥፎም ነገር አለ ። የሚጠቅምሽን መርጠሽ



ተማሪ አንጓች ምስጋናው

መጠቀም ነው። እኔ አሁን በዚህ ሞያ የተለያዩ ነገሮችን ለማግኘት ሰው አልጠይቅም ሁሉን ከኢንተርኔት አገኛለሁ በተጨማሪም ቪዲዎዎች አውርጄ እማራለሁ ስለዚህ ነገሮች ለመልካም ነገር ማዋል ነው ዋናው ነገር።

ቤዛዊት፡- ለመጀመሪያ ጊዜ ምን ነበረ የሰራሽው? ማንስ አይቶ አደነቀልሽ ?

አንጓች፡- ለመጀመሪያ ጊዜ የሰራሁት ትሪ ላይ የሚለብስ ዳንቴል ነበረ ። እና ደግሞ በማድነቅ ደረጃ እንኳን ያን ያክል የሚያደንቀኝ ኖሮ ሳይሆን እኔ ፍላጎቴ ስለነበረኝ ነው የምሰራው። እንደውም በሆነ አጋጣሚ ግቢ ከገባን በኋላ ሁለተኛ አመት እያለን ተቀጥተን ነበርና ያኔ ቤት ስንቀመጥ ከሰው ምንም መጠበቅ አልፈለኩም ነበር እና በእራሴ ተነሳሽነት ይሄን ሞያ እየሰራሁ እቤቴ ወስጥ መቀመጤ ምንም ሳይጨነቀኝ እራሴን በስራ ጠምጄ ነበር ያሳለፍኩት። እደገና በዛ ጊዜ በሰዓት ተቆጣጣሪነት ስራም ገብቼ እሰራ ነበር እና ስራ ቦታም ወስጄ አዛም ስሰራ ያዮኝ ሰዎች አዲስ ሲሆንባቸው ስራልኝ ይሉኝ ነበር።

ቤዛዊት፡- በዚህ ሞያ ገቢ ታገኝበታለሽ ?

አንጓች፡- አዎን አገኝበታለሁ። ለምሳሌ እዚህ ግቢ ውስጥ በተለይ ኮፋያዎችን በብዛት እየሰራሁ እንዲሁም የፀጉር ጌጦቶችን ግቢ ውስጥ ላለ ሱቅ አስርክባለሁ። አንዳንዶች ስራልኝ እያሉ ክር እየገዙ ይሰጡኛል። እንደ ትዕዛዝም የሰጡኝ ሹራብ ፣ ቁምጣ እና ቦርሳ አለ። ሀገር ቤትም ስሄድ እየወደዱት ስራልኝ ብለው ያዙኛል። እና ገቢም አገኝበታለሁ ከቤተሰብም ብር አላስልክም።

ቤዛዊት፡- ስትሰራ የትምህርት ሰዓትሽን አይጋፋብሽም ?

አንጓች፡- አይጋፋብኝም። ብዙ ጊዜ የምሰራው በትርፍ ጊዜዬ እና ማታ ማታ ነው። አሁን ደግሞ ብዙ ትምህርት ስለሌለኝ በዚያ ትርፍ ጊዜ ነው የምሰራው።

ቤዛዊት፡- አንቺ ስትሰራ አይተው ተሰበው ሞያውን የቀሰሙ ጓደኞች አሉሽ ወይም የደርም ልጆች ?

አንጓች፡- አዎን አሉ። ባለፈው አመት የሹራብ ስራ ባይሆንም የዳንቴል ስራውን የለመዱ ጓደኞች አሉኝ። እንዲሁም እኔ በግቢ ጉባኤ የሞያና በጎ አድራጎት ክፍል ነው የማገለግለው እና እዛ ውስጥ ላሉ ልጆች አስተምራቸዋለው ።

ቤዛዊት፡- ከማጠብቂው ሰው ይሄን ስራልኝ ያለሽ ሰው ነበረ?

አንጓች፡- እንዳዛ ያለኝስ ሰው አልነበረም። ግን ከግቢ በተቀጣንበት አመት አንድ የማውቃት ጓደኛ ነበረኝ የባህር ዳር ልጅ ናት። እሷ የስፊት ዲዛይን ተምራለች እና ስራዬን ስታይ በጣም ታነሳሳለች። በቃ አንቺ እንደዚህ ትሰራለሽ እኔ ደግሞ ዲዛይን እያደረኩኝ እንደገና አንቺ ሰው ማስተማር ትችያለሽ አብረን ተደራጅተን ተጋግዘን እንሰራለን እያለች ታግዘኛለች እና እሷ አሁን ድንገት ሳላሰበው ስራልኝ ብላ የሆነ ፎቶ ላክችልኝ እራሷ ክር ገዝታ እና በጣም እንድነሳሳ አደረገችኝ።


ቤዛዊት፡- አሁን ወደ ኢንጅነሪንግ ሞያው ወደ መጨሻው ነሽ ያው ገብተሻል ማለት ይቻላል እና በተጨማሪ የሚደነቅ ሞያ አለሽና ወደ ፊት ምን ታስቢያለሽ?

አንጓች፡- ያው ይሄ የሙሉ ጊዜ ስራዬ አይደለም በትርፍ ሰዓት የምሰራው ነው። ነገር ግን ወደፊት በቴክኖሎጂ እንዲታገዝ ማድረግ አለብኝ ብዬ ነው የማስበው።

ቤዛዊት፡- አንጓች ጥያቄን ላጠቃል እና በመጨረሻ ማለት የምትፈልገው ነገር ካለሽ ?

አንጓች፡- በመጨረሻ ማለት የምፈልገው አንደኛ እኔ ይሄን ስራ ስሰራ ውስጤን ደስ እያለኝ ነው የምሰራውና አንድን ስራ ስትሰራ የውስጥ ተነሳሽነት ያስፈልግሻል። ያ ካለሽ ደግሞ ፈጣሪም ሁሉ ነገር ከፊት ከፊት ያስተካክለዋል። አሁን ለምሳሌ ወጣቴን ስታይው ወደ አልሆነ ነገር መሄድን እንጂ ይሄን ሰርቼ ይሄን አገኛለሁ የሚል የለም ሁሌም ከሰው ነው የሚጠብቀው ና እኔ አሁን ዘንድሮ ስመጣ ምንም ነገር ቤተሰቤን አላስቸገርኩም። ስለዚህ ለምንም ነገር መጀመሪያ የውስጥ ተነሳሽነት ያስፈልጋል ነው ማለት ምፈልገው አመሰግናለሁ ።

ቤዛዊት፡- እኔም በጣም አመሰግናለሁ።



በኤደን ጳውሎስ የሕይወት ዘመኑ

"ስደተኛ ልቦች በስንኞች መሀል"

መቼም ሰው ወደ ፈቅዶም ይሁን አልያም ሁኔታዎች አስገድደውት ከሀገሩ ይርቃል። ኑሮን ለማሸነፍ፣ የተንደላቀቀ ኑሮን ፍለጋ ወይም የትምህርት ደረጃን ለማሻሻል ብቻ በብዙ ምክንያቶች ሰው ከነ ትዝታው ከቀየውም ካገሩም ርቆ ይሄዳል። ታዲያ ይህ ስደተኛ ልብ ስንቱን ያስብ ይሆን? እንደ ቀልድ ተወስዶ ከሚንገላታው "እንኳን ሌላ የኩባቤ ሽታ ይፍቃል" እንደሚለው ተረት መሳይ ሀረግ ይፍቀው ይሆን? ወይስ "ካገሩ የወጣ ሀገሩ እስኪመለስ ቢጭኑት አህያ ቢጋልቡት ፈረስ" ሆኖበት የፈለገውን ሳይሆን እንዲሆን የተፈለገውን ይሆናል? ብቻ ስደተኛን ካነሳሱ ዘፈኖች መሀል እናነሳ እና የስደተኛውን ልብ ከመሀል አናስቀምጥ። ከክቡር ዶክተር አርቲስት ቴዲ አፍሮ እንጀምር

“ በሰማዩ ጋሪ የሄድኩት በርሬ ቢያልፍልኝ ብዬ ነው ስወጣ ካገሬ በስለት ወጥቼ ለምኜ ታቦት ምን ይዜ ልመለስ ወደ እናቴ ቤት”

መቼም ቴዲ አያልቅበትም! የስደተኞችን ልብ ግልጥ አርጎ ያነበበ እና የአንድ ስደተኛ ታሪክ ከመነሻው እስመድረሻው ያተተ ትረካ እስከሚሰል ድረስ ከልብ እሚዘልቅ ዜማ አቀንቅኗል። ታዲያ

የቴዲ ግጥም ላይ ስደተኛው ካገሩ የወጣው ከአንድ ደብር ሄዶ ስለት ተስሎ አምላክ ሰምቶት ስለቱ ደርሶ ነው።

ሆኖም ግን እንዳሰበው አልሆነለትም እና ልቡ ወደ ሀገሩ ሸፍታበታለች። ግን ምን ያድርግ? በስለት የወጣው ሰውዬ ምን ብዬ ባዶ እጄን ልመለስ እያለ ይብከከከናል።

የቴዲ ግጥም ላይ ስደተኛው ካገሩ የወጣው ከአንድ ደብር ሄዶ ስለት ተስሎ አምላክ ሰምቶት ስለቱ ደርሶ ነው። ሆኖም ግን እንዳሰበው አልሆነለትም እና ልቡ ወደ ሀገሩ ሸፍታበታለች። ግን ምን ያድርግ? በስለት የወጣው ሰውዬ ምን ብዬ ባዶ እጄን ልመለስ እያለ ይብከከከናል።

.....ዘፈኑ ቀጥሏል.....

“ “ትርጉም ያጣብኛል የስደት ኑሮዬ *2 እንዲንም ሳይዘው ብመለስ ሀገሬ *2 ቻል አድርጌው ልደር ቢበዛ ናፍቆቴ *2 እድሜ እየለመንኩኝ ለናት እና አባቴ” *4 ”

ታዲያ የስደት ኑሮውን እያሰበ የሚብከከከነው ሰውዬ ከብሶቴ አይበልጥም ብሎ ሁሉን እርግፍ አርጎ ትቶ ወደ እናቴ እንዳይመለስ እጅና እግሩን ይዞ መመለስ ከብድታል። ሀገሬው ሆ ብሎ ሸኝቶት፣ እናቴ ቤቷን እንዲያቀናላት አባት ለእርጅናው ምርኩዝ እንዲሆነው፣ ዘመድ አዝማዲ ጫማ ልብስ ሽቶ እና ወዘተ ይጠብቃል። ጎረቤትም ቢሆን ከ ዶላሯ መቋደስ ይፈልጋል። ታዲያ ይህ ስደተኛ ልብ የቸገረው ይህ ነው። ይህን ሁሉ ከሱ እየጠበቁ ባዶ እጄን መመለስ ከብድታል። ካገሩ የወጣበትን የለፋበትን ህይወቱን

ሁሉ ያባክንበታል ትርጉምም እንዳይኖረው ጭምር! ያንገበገበው ይህ ነው።

ከብድታል። ሀገሬው ሆ ብሎ ሸኝቶት፣ እናቴ ቤቷን እንዲያቀናላት አባት ለእርጅናው ምርኩዝ እንዲሆነው፣ ዘመድ አዝማዲ ጫማ ልብስ ሽቶ እና ወዘተ ይጠብቃል። ጎረቤትም ቢሆን ከ ዶላሯ መቋደስ ይፈልጋል። ታዲያ ይህ ስደተኛ ልብ የቸገረው ይህ ነው። ይህን ሁሉ ከሱ እየጠበቁ ባዶ እጄን መመለስ ከብድታል። ካገሩ የወጣበትን የለፋበትን ህይወቱን ሁሉ ያባክንበታል ትርጉምም እንዳይኖረው ጭምር! ያንገበገበው ይህ ነው።

ይሄን ህይወት እያሳለፈ ያለን ስደተኛን እሚመክር እሚመስል ዜማ ደሞ አብነት አጎናፍር ጽፏል ከቴዲ ዘፈን ሲመለስ እሚያጀግን አይነት! ምክር ቢጤ እሚመስል

.....አብነት ቀጥሏል..... “ “ተወኝ ወንድሜ” (ቴዲን ይሆን?) አልሞላም ሁሉም ጭራሽ ከበደኝእምቢ ይቅርብኝ እምቢ እሺ ካላለኝ.....እምቢ ቢያመኝ ብቸገር ብራብ ብጠማ.....እምቢ ብቻዬን ለምን ልቅር ያለ አርማ.....እምቢ ”

አብነት አጎናፍር ብዙ ካልተባለላቸው ግን ድንቅ ከሆኑ የሀገራችን አቀንቃኝ ፣ ግጥም እና ዜማ ደራሲ እንዲሁም የሙዚቃ አቀነባሪ ጭምር አንዱ ነው። ታዲያ በዚህ ዘፈኑ ላይ "ምን ይዜ?" በሚል መብከንከን ውስጥ ስደትን ለሚገፋ ስደተኛ እምቢ በል

እያለው ነው። ካልሞላልህ ካልሆነልህ ተመለስ! ብትራብ ብትጠማም ሁሉም እሚያምረው በሀገር ነው እና ተመለስ። ያለማንነትህ ያለ አርማ በሰው ሀገር አትባክን እያለው ነው።

.....ዘፈኑ ቀጥሏል.....

“ ያለቦታው ያለ ግጣሙ
ካሎነለት ሰው እንደ ህልሙ
እየለፉ እሺ ካላለ
እምቢ ማለት ማንን ገደለ

”


ሰው ካገሩ እርቆ በስደት ሲኖር መቼም እንደ ቤት እንደ ሀገር አይሆንለትም። ለብዙ ነገሮች ባዳ ይሆናል። ግጣሙን እንደ አጣ ድስት ይሆናል። ታድያ ይሄን ሁሉ እያስተናገደ "በእንቅርት ላይ ጆሮ ደግፍ" ሆኖ ኑሮ አልሞላ ካለ "እምቢ ማለት ማንን ገደለ" እያለ እምቢ ብሎ ወደ ሀገሩ እንዲመለስ ይጋብዛል። ታድያ ይሄ ስደተኛ ከቴዲ ጋር "ምን ይዜ" ይልና እንደ አብነት ደሞ እምቢ ብሎ ይመለስ ይሆናል። እናብቃና.....

ናቲ ማን "ሽብ አርኅ" በሚለው ዜማ ኢትዮጵያን እንደመረቃት

“ ሽብ አርኅ በፍቅር አስሮ
አንድ አርኅ ሰብስቦ ልጆቻችን
ያለም ያርገው ደስታሽን

”

አሜን በየአህጉሩ የተበተኑት ልጆቿ ተሰብስበው በቤቷ እንዲኖሩ ይሁን ይደረግልን። ለሰው ሀገር እድገት ሰርተው ከመኩራት ላንቺ ሰርተው ለማመስገን ያብቃሽ! ቤትሽ ያለነውንም ጥሎሽ ለመሄድ በቋፍ ያለ ልቦችንም ይግራልሽ። ሀገሬ! ቸር ያቆየን!



ሀገራችን



በአናንያ ንጉሱ ህዝባዊ ህዝብ የበርሃዋ-ንግስት

ወ

ደ ጸሀይ መውጫ ፊታችንን አዙረናል። ምስራቅ ኢትዮጵያ የሀገራችን ሰው በህይወት ዘመን አንዴ ሊያየው የሚመኘው ስፍራ።

የምስራቅ ከተማ በሁለት ቋንቋዎች የተለያዩ ትርጓሜ አላት። በአፋን ኦሮሞ "የመድሃኒት ሜዳ" እንዲሁም በአፍ-ሶማሊ "የውጊያ ሜዳ" ማለት ነው።

ድሬዳዋ የተገኘ እንግዳ "ከዚራ እና ኮኔልን" ሳይጎበኝ መመለስ የለበትም። ከዚራ በአረንጓዴ ጥልፍልፍ ዛፎች የተሸፈነ ሰፈር ነው። ዛፎቹ የሚለግሱት ንፁህ አየር አእምሮን ያድሳል፤ ማራኪ የሆነ እይታ ሀረግን ማለፍ ግድ ብሎናል። የድሬዳዋ የምስረታ ታሪክ ከባቡር መንገድ ጋር ይያያዛል። በአፄ ሚኒሊክ ሀሳብ ሀገሩን አመንጨነት በ1902 ዓ.ም የኢትዮ-ምድር ባቡር ድርጅት በፈረንሳዮች ተመሰረተ። በጊዜው ከ5000 የሚልቁ ሰራተኞች ነበሩት። በተጨማሪ የራሱ የሆነ ግዙፍ ጋራጅ ያለው ነው። በፈረንሳይኛ የድርጅቱ ስም "chemin de fer" ይባላል።

ከከዚራ መገለጫዎች መካከል የባቡር አደባባይ፣የራስ መኮንን ባር፣ ፓስታ ቤት፣ ፈረስ መጋላ፣ ኮንቲነንታል ሆቴል፣ የኮብል ድንጋይ፣ የግሪክ ኦርቶዶክስ እና የድሬዳዋ ቅዱስ ሚካኤል ቤተ ክርስቲያን፣ የፈረንሳይ ቅዱስ- አውግስጢኖስ ካቶሊክ ቤተ- ክርስቲያን፣ የድሬዳዋ ሙዚየም፣ ልዑል ራስ መኮንን ቤተ-መንግስት ይገኙበታል። ሙዚየሙ በአርሜናዊው ነጋድራስ ሀሲፕ ይድልቢ ተመስርቷል። ስለ ከዚራ ብዙ የጥበብ ሰዎች በብዕራቸው እና በዜማቸው አወድሰዋል።ከዚራ ታሪክ፣ እምነት እና ፍቅር በጋራ የሚታይበት ድንቅ ሰፈር ነው።

ኮኔል ሌላኛው የድሬ የታሪክ ማህደር ነው። ሰፈሩ ጥንታዊ እና አስገራሚ በሆኑ

በዘመኑ ሀሰን ጆግ፣ ቤቤ፣ አውራሪስ፣ አተራይ የሚባሉ ባቡሮች ነበሩ። ዘመን ሲቀየር የተሻለ እና ጥራት ያለው አገልግሎት ለመስጠት "መልካ ጀብዱ" (የድሬዳዋ ቅርጫፍ መገኛ) የሚገኝ የባቡር ጣቢያ ገንብቷል። ታዲያ በቀድሞ ድርጅቱ የነበሩት ባቡሮቹ እና ጋራጁ ለጉብኝት ክፍት ናቸው። የባቡሩ ጉዞ መስመር ከአዲስ አበባ-ድሬዳዋ-ጅቡቲ ድረስ ይዘረጋል። ለድሬ ባቡር ማዕረጓ እና ጌጣ ፤ የእድገቷ ምንጭ ነው።



ህንፃዎች መከበቡ ቀልብ ሳቢ አድርጎታል።ኮኔል የደረሰ የአል-ሀሺሚ ጣፋጭ ቤት ጎራ ማለቱ አይቀርም! የድሬ መለያ ምግቦች የሆኑት ሀለዋ፣ ባቅላባ እና ሙሽበቅ መገኛቸው በዚህ ቤት ነው።



ሙሽበቅ

ከአረቦች ባህል የተወረሱት የጣፋጭ ምግቦች ዛሬ ለከተማዋ ደምቀት ሆነዋል። ሀሺሚ ምርቶቹን ከድሬዳዋ ወደ ተለያዩ የሀገራችን ከተሞች ያከፋፍላል። ሰፈሩ በጠባብ መንገዶች የተሸፈነ በኤሌክትሮኒክስ፣ መነፅር መጠገኛ፣ ህንፃ መሳሪያ እና ወርቅ ቤቶች የተሞላ ነው። የጂዎኦ መስጊድ፣ የታሪኩ ኪዳኔ ቤተ-መጽሀፍት እና የአዲስ አበባ ሆቴል የኮኔል ገጽታዎች ናቸው። ኮኔልን ያየ ሰው የአዲስ አበባዋ : ፒያሳ እና የሐረር : ጀጎል ፊቱ ላይ ድቅን እንደሚል አያጠራጥርም። እነዚህ ሶስት አካባቢዎች የተለያየ ከተማ ቢሆኑም የኪ-ህንፃ ጥበባቸው እና አቅፈው የያዙት የንግድ ሱቆች ያመሳስላቸዋል።

የሚሊኒየም ፓርክ ከድሬዳዋ የቱሪዝም መስህቦች መካከል ተጠቃሽ ነው። በፓርኩ የድንጋይ ላይ የዋሻ ሰዕሎች ይታያሉ እነዚህ ሰዕሎች 5000 አመታት ያስቆጠሩ ናቸው። በድንጋዮቹ ላይም የእንስሳት ምስሎች ተቀርጾባቸዋል። በሌላ በኩል ደግሞ የተለያዩ ብሔረሰቦች ባህላዊ ቤቶች (የደቡብ፣ የአማራ፣ የአሮሞ፣ የትግራይ እና የሐረር) ይገኛሉ። ይህም ድሬዳዋ የብዙሃን መናኸሪያ እንደሆነች ያመለክታል።

"ቀፊራ" የድሬዳዋ ህዝቦች ለረጅም ዘመናት ሲገበያዩበት የነበረ ገበያ ነው። ገበያው 60 አመታትን አስቆጥሯል። የተለያዩ ሽቀጣሽቀጦች፣ አትክልትና ፍራፍሬዎች ለግብይት ይቀርባሉ። መግቢያው በአርመኖችን የምህድስና ጥበብ የታነጸ ነው። ከተለያዩ ቦታዎች የመጡ ነጋዴዎች ምርታቸውን በቀፊራ ያቀርባሉ። ግርግር የማይለው ገበያ በድሬዳዋ ኢኮኖሚያዊ እንቅስቃሴ ላይ ከፍተኛ ሚና አለው። ከድሬዳዋ በ15 ኪ.ሜ ርቀት ላይ የሚገኘው የሐርላ ጥንታዊ የንግድ ከተማ ትልቅ የስልጣኔ አሻራ ያረፈበት እንደሆነ ታሪክ ያስረዳል። በተለይ ከ13ተኛው እስከ 16ተኛው ክፍለ-ዘመን ሐርላ ከዘይላ-በርበራ ከፍተኛ የንግድ እንቅስቃሴ ታደርግ ነበር። እንዲሁም ከቻይና፣ ህንድ፣ ግብፅ እና ለፈከሌሎች የአረብ ሀገራት ጋር የራሷ በሆኑ መገበያያ ሳንቲሞች ትገበያይ የነበረች ከተማ ስትሆን ከ800 በላይ መስጊዶችን በስሯ ያቀፈች ፤ የቅርፃ ቅርፅ፣ጌጣጌጥ እና የሸክላ ስራዎች የሚሰሩባት ፤ የመካነ መቃብሮች እና የመስጊድ ፍራሾች መገኛ ታሪካዊ ስፍራ ናት።

ድሬዳዋ የተለያዩ ታሪካዊ፣ሀይማኖታዊ፣ ተፈጥሮአዊ መስህቦች አሏት ከነዚህ መካከል የለገ-አዳ እና ጎዳ-ጃዋ ዋሻ፣ የፓርክ ኢፒክ ዊሻ፣ የአፍሪካ ወታደሮች መታሰቢያ መቃብር፣ ባሊያ የህንዶች ሬሳ ማቃጠያ፣ አብያሲድ እና ጣሊያን መስጊድ፣ አዋሌ ቅዱስ ሚካኤል ቤተ-ክርስቲያን፣ የአርመን ኦርቶዶክስ ቤተ-ክርስቲያን፣ ሉትራን ፕሮቴስታንት ቤተ-ክርስቲያን፣ ቅዱስ አለዛር ማተሚያ ቤት ፣ ጀልዴሳ የዱር እንስሳ መጠለያ እና የደጃዝማች ተስፋዬ ቀጀልቻ ህንፃ ይገኙበታል።

የድሬ ህዝብ የመንገድ ዳር ፈጣን ምግቦች ማለዳ እና አመሻሽ ላይ ይመገባል።

ሹሞ(ቦሎቄ) በድንች ፣ የሎዝ ሾርባ፣ ድንች በሰላጣ ፣ ባጊያ ተጠቃሽ ናቸው። የዘውትር ምግብ ከመሆን አልፎው ለህዙቡ ባህላዊ ምግቦች ሆነዋል።

ድሬዳዋ የፍቅር ከተማ ስትባል በብዙዎች ትወደሳለች። ለዚህም የተለያዩ ብሔር-ብሔረሰቦች በመቻቻል እና በመከባበር መኖራቸው ትልቅ ማሳያ ነው። ድሬ በርካታ ቋንቋዎች (አማርኛ፣ አፋን ኦሮሞ፣ አፍሶማሊ) የሚነገርባት ከተማ ናት። ቀለል ባለ የኑሮ ዘይቤያቸው የሚታወቁት የድሬዳዋ ህዝቦች መልከምነታቸው ይለያል፤ ለመርዳት ትውውቅ አይሹም ፤የተግባባት ክህሎታቸው አጃኢብ !! ያሰኛል። ድሬዳዋ የፍቅር ተምሳሌት፤ የደግነት ምሳሌ፤ የሰውነት ክብር የሚታይባት ውብ ከተማ ናት።





አንድሆነን



በምናሴ መቻል

ቅቶቼ ቅብኝታችሁ

አልወዳትም!!



ቅር ቅር እያለኝ አቀፍኳት ደረቴ ላይ እንድትቆይ ፈልጋለኝ አልፈቀድኩላትም!! አለመሻቴን በሚያሳብቅ መልኩ ሽሽኋት ገላዋን ከደረቴ ባላቅቅም ጠረፈ ግን አብሮኝ ቀረ..

ድሮም ቢሆን የፍቅር ትርፉ ይሄ ነው በዓይነ ህሊናም በዕዝነ ህሊናም ታትሞ የሚቀር ምስል ከሳች የፍቅር ትዝታ ጥሎ ማለፍ ባህሪው ነው። ከዕቅፊ እንደወጣች ከአንድ እውነት ጋር ስምምነት ላይ ደረስኩ 'እንለያይ' ባልኳት ቅፅበት ትዝታዋ ከትውስታዬ ማህደር እየወጣ እንደሚተናነቀኝ አመንኩ። ይሁን እችላለሁ!! ትዝታ ጦር መሆኑን አውቃለሁ ግን ያቆስላል እንጂ አይገድልም በመኖር ውስጥ ባሉ እድሎች ግን ቁስሌ እንደሚጠግግ ተስፋ አለኝ።

ወንበር ሳብ አድርጌ ከፊት ለፊት ተቀመጥኩ ላፍታ በገረፍታ ገረመምኳት ፊቷ አልተቀየረም ልክ ለመጀመሪያ ጊዜ ሳያት እንደነበረችው ነች ያንኑ ውበት እንደለበሰችው ነው አይኔን ጨፈን ገለጥ እያደረግኩ ተመላልሼ ተመለከትኳት እራሷ ነች ታድያ ለምንድነው ልቤ እንደመጀመርያው ቀን ትርክክ ያላለው? ለምን እንግዳ ስሜት አልተሰማኝም? ለምን የልብ ምቴ አልፈጠነም? ከራሴ ጋር ሙግት ያዘኩ...

ያቺ ቀን አልረሳትም ሀሙስ!! በህይወቴ በሁለት ፅንፍ ካሉ ሀሳቦች ጋር ትግል እየገጠምኩ እንድኖር መሠረተ ድንጋይ የጣልኩባት ቀን ነች ። እወዳታለሁ ; አልወዳትም ;ልለያት ;አብሬያት ልሁን ልጣላት አልጣላት የሚሉ ሀሳቦች የተፀነሱት ሀሙስ ባሏት ቀን ነው።

ከተዋወቅንበት ቀን ጀምሮ አስቀይማኝ አታውቅም ይባስ ብላ አስቀይሜያት ራሷ እንደ በዳይ ይቅርታዬን ትማፀነኛለች። በደሎቼ ሲገዝፉባት አላይም እንዳልተፈጠሩ አድርጋ መርሳቴን ተችራዋለች። እኔ ደግሞ በተቃራኒው ውሀ ቀጠነ ነው በራሷ ያበሻቅጠኛል ይሄ ባህሪዬ እሷ ላይ ብቻ ነው ሚስላለባኑ።

በጣም አረፈድክብኝ እኮ ፍቅር" አለች የሚያምር ፊቷን አስተዛዝና "እኔን ሚታገስ ልብ ከሌለሽ እኮ ትተሽ መሄድ መብትሽ ነበር!" አልኳት። አሁን ማን ይሙት! ይቅርታ ማንን ገድሎ? በንግግሬ ለመጀመርያ ጊዜ ልቧ ሲሸሸኝ ነፍሷ ሲፀየፈኝ ከፊቷ መለዋወጥ ተረዳሁት

የቃላቶች ጉልበት ምን ያክል እንደሆነ ያቺ ቅፅበት አስተማረችኝ ከእንግዲ ወዲህ ይቅርታ ብል እራሡ ለውጥ

የለውም አስቀድሜ የተናገርኩት አሉታ ከማስከትለው አውንታ ይልቅ ስለኔ ማንነትና ለሷ ስላለኝ ቦታ ቁልጭ አድርጎ አሳይቷታል! በንግግሬ ኩምሽሽ ስትል ታወቀኝ ሆኖም እፍረት አልተሠማኝም ይልቁንም እቅዴ በፈለኩት መንገድ እየሄደ እንደሆነ ገባኝ።

"እሺ ዋናው አለመቅረትህ ነው" አለች ፈገግ ለማለት እየጣረች.... ፈገግታዋ ግን በሳግ እንደተመታ እንባ እንዳጠለለበት ታውቆኛል ግን አልራራሁላትም!

"ቃልዓባይ እንደሆንኩ ለምን ታስቢያለሽ? ቀጥሬሽ እንዴት ልቀር እችላለሁ!!?" ግራ እንደተጋባች ያስታውቅባታል የነገር ዳርዳርታዬን አሸትታ ደርሳበታለች። ሌላ መልስ መስጠት ነገሩን ማክረር መሆኑን ተረድታለች መሠል! ምንም እንዳልተፈጠረ በማስመሠል ቀዝቃዛውን ኮካ መሳንጨት ጀመረች።

እሷ ለጭቅጭቅ ምትሆን ሴት አይደለችም በነገሮች ጠላልፊ ወደመጨቃጨቅ ሜዳ አስገባኳት ስል በየት በኩል እንደሾለከች ሳለውቅ ሜዳው ጠርዝ ላይ ቆማ ለምለም የዘንባባ ዝንጣፊ ነጭ የሰላም ጨርቅ ይዛ ስታውለበልብ አገኛታለሁ። ታድያ ለምንድነው ይህችን መልካም ሴት ልለያት ምፈልገው? ለምንድነው ፉት ያልኩትን የፍቅሯ ገፀ-በረከት መሳንጨት የተሳነኝ? እ...ን...ጃ!!!

ክብ ስስ ፊቷ ከኩርፍያ ጋር እየታገለ ነው። ለነገሩ ብታኮርፈኝም አፀፋዬ ጠንከር እንደሚል አይጠፋትም።



እንደማላፈቅራት ከገባኝ ሠነባብቷል ልክ እንደተገናኘን ሠሞን ይሰማኝ የነበረው ስሜት እንደተሟጠጠ ተረድቻለሁ። ከሚከጅሏት ብዙ ወንዶች እጅ ፈልቅቄ የግሌ ካደረኳት በኋላ የምር አፍቅሬያት እንደነበር እራሡ እስክጠራጠር ድረስ ሊሷ ያለኝ ስሜት ተቀዛቅዟል ለምትሰጠኝ ፍቅር አፀፋ መመለስ ከተሳነኝ ዋል አደር ብሏል። ለዚያም ነው ሙት ስሜቴን ላሳያት አለመውደዳን ለሠማት ለመጀመርያ ጊዜ ከተገናኘንበት ካፌ ለመጨረሻ ጊዜ የቀጠርኳት። 'እንለያይ' ስላት ስሜቷ እንደሚሳዳ አውቃለሁ ግን በቃ ምን ላድርግ ከሷ በላይ እራሴን እወዳለሁ።

የሠው ልጅ በምድር ላይ እንደራሡ የሚወደው ፍጥረት ይኖር ይሆን? የለምም አይኖርምም!! እኔም የሠው ልጆች ከተጣባቸው አፍቅሮተ ዕራስ አዙሪት መላቀቅ አልቻልኩም.....እራሴን አጥብቄ እወዳለሁ።

"አንድ ዓመት ከመንፈቅ ሆነን እኮ አይገርምም ፍቅር?"

'ምኑ ያስገርማል?' አልኳት ኮስተር ብዬ

"ማለት በቃ ለ አስራስምንት ወራት አብረን የቆየን ራሡ አይመስለኝም። ሁሌም አፍላ ፍቅር ላይ እንደሆንን ..ገና ሳምንት ያልሞላን ፍቅረኛዎች እንደሆንን ነው የማስበው" አለች ማራኪ ፈገግታዋን እያስቃኘችኝ።

የዛሬ እያድርገውና በዓንድ ሠሞን ይሄ ፈገግታዋ አንድ ብርጌድ አለኝ ከሚለው ሀይል በላይ ሀይለኛ ነበረ!!

ያኔ ፈገግ ስትልልኝ (ስትልብኝ) ፈገግታዋ ልክ እንደ ሙሴ በትር ሁለት ተግባር ይካን ነበር ሲያሻው ተራራውን ልቤ ለሁለት ይከፍላል ሲያሻው ከዓለቱ ልቤ የደስታ ምንጭ ያፈልቃል። ዛሬ ግን ፈገግ ስትልልኝ የተሳለቀችብኝ ነው ሚመስለኝ። ፈገግታዋ በዚህ ሰዓት ከአድማስ ማዶ እንደሚታይ ድምፅ አልባ የመብረቅ ብልጭታ ማስደንገጡን ... ሊጠልቅ እንዳኮበኮበ ጀንበር ማሳሳቱን... ማልዶ እንደወጣ ፀሀይ ማስደሰቱን ትቷል። አሁን የእርሷ ፈገግታ ለኔ ከሰፈር ተራ ፈገግታዎች እንደ አንዱ ነው።

"ቆይ አንተስ አልተገረመክም?"

'አንድ ሰዎን ገርሞኝ ነበር!'

"አሁንስ? ማለቴ...." አላስጨረስኳትም

"አንዳንድ ግርምቶች ይለመዳሉ እና ይሄኛውንም ለምጃዋለሁ"... ይህ ሾርኔ ቀጣይ ለማቀርበው ዲብዳ እንደ ቀብድ መሆኑ ነው። ትክክ ከማለት ውጪ ምንም አለተነፈሰችም ከፊቷም ሚነበብ ነገር ነጥፏል ወድያውኑ በራሷ አለም የሀሳብ መርከብ ተሳፍራ እሩቅ ከነፈች። ምናልባትም የተገናኘን ሰዎን እቀጣጥርለት የነበሩ የፍቅር ልብ-ወለድ ሀተታዎች ከዛሬው ሁኔታዬ ጋር እያመሳከረች ይሆናል። አዎ... በአንድ ሰዎን ከህይወቴ አብልጬ እንደምወዳት ያለርሷ መኖር እንደማልችል ነግሬያት ነበር ። የሴትነት ወጉን ለመድርስ ብላ ለእሺታ ስትግደረደር ለማለቀስም ቃጥቶኝ ብዙ ተለማምጫታለሁ ያ ሁሉ ክስተት ግን ግዝያዊ ስሜት እንደነበረ ከመሸ ነበር የተገነዘብኩት።

አሁን አሁን ከብዙ ጥሩነቷ ይልቅ ጥቂት መጥፎ ባህሪዎቿ ሲገኙብኝ ነው እንደማላፈቅራት የተገነዘብኩት። ከብዙ ስኬቶቿ ጥቂት ውድቀቶቿ ለሸሽቴ መደበቂያ ምክንያት ማድረግ ይቀናጃል። ከዚህ ባህሪዬ የገባኝ ነገር ቢኖር "አልወዳትም" የሚለው ሀሳብ ብቻ ነው ብወዳት ኖሮ ከነ ችግሮቿ እቀበላት ነበር እንደ መልኳ ህልሟ ላያምር እንደ ፈገግታዋ ተስፍዋ ላይፈካ ይችል ይሆናል እንደ አይኗ ፍላፃ ሞራሷ የጠነከረ እንደ መዓዛዋ ሀሳቧ የሚያውድ ላይሆን ይችል ይሆናል!!! ግን የምር ባፈቅራት ኖሮ ጉድለቷ ውበቷን እያሳንስብኝም ነበር ። የምሬን ብወዳት ኖሮ መጣያ ምክንያቶችን ባላሰስኩም ነበር!! ምንዓልባትም አልወዳትም ማለት ነው።

"ብንለያይ ምን ይመስልሻል?" ልላት ፈለኩ ድፍረቱን ግን ከየት ላምጣው! እንደዚህ ስላት "ልልህ ስል ቀደምከኝ" ብትለኝስ? መለያየቱ የሷም ፍላጎት ቢሆንስ? ይሄ ማለት ለእኔ ሽንፈት ነው እኔ ልለያት እንጂ ልንለያይ አልፈልግም። ድንገት ብትናፍቀኝ እራሡ በደጅ ጥናቷ ናፍቆቴን መወጣት አለብኝ።

"በሌባ ጣቷ ጠረፔዛው ላይ የማይታዩ ቃላቶችን ቀጣጥላ እያሰፈረች ነው። ምን አልባትም ሀሳቤ ገብቷት ለፍቅራችን መካነ መቀቃብር የሚሆን ፅሁፍ እያዘጋጀች ነው! 'ከእወድሻለሁ እስከ አልወድሽም' ባሉ ቃላቶች የተወጠረ የፍቅር ሌጦ መካነ መቃብር ላይ ከነበር ውጪ ምን ሊሰፍር ይችላል? "ተፋቅረን ነበር"



"ሳዳናዎች ጠበውን ነበር"
 "የሴቱ ቡና መጠጫ የወንዱ ወሬ መቋጫ ሆነን ነበር"
 "ነበር ነበር ነበር....ነ...በ...ር"
 እራሴን ታዘብኩት እራስ ወዳድነቴ አናደደኝ ግን ከርሷ ጋር መለያየት እንደፈለኩት አይነት ነገር በራሴ ላይ አላደረብኝም ግን ለምን? ሰውስ ከራሱ ተለይቶ ወደየት ይሄዳል? ከራስ መለየትስ ማለት አስከ ምን ድረስ ነው እስከሞት? እስከ ማበድ?...



እነዚህና በመሳሰሉ ጉዳዮች ሰባዝን ቆይቼ "ግን የምርሻን ታፈቅረኛለሽ?" ሚል የድንገቴ ጥያቄ ጠየቅኳት። ፊቷ ላይ ግርምትን ሸመደድኩ የመልስ ምት ያጣች ትመስላለች አፏን ከፈት አድርጋ መልሳ ከደነችው...



"ትጠራጠራለህ ማለት ነው?"
 "አው" አልኳት ቆፍጠን ብዬ
 "ይሄ ስሜት ሊፈጠርብህ የቻለው አንተ እኔን ማፍቀርህ ላይ እርግጠኛ መሆን ስላልቻልክ ነው።" ወደ ትክክለኛው የሀሳቤ ስልቻ ላይ መድረሷ ልቤ ነገረኝ
 "ባይሆን አንተን ልጠይቅህ የምር ከልብህ ታፈቅረኛለህ?"
 'እ!!!'
 "ታ...ፈ...ቅ...ረ...ኛ...ለህ ወ...ይእእ?"



በህይወቴ እንደዚህ አይነት ከባድ ጥያቄ ተጠይቄ አለውቅም!! ስንት ግዜ ሳስብበት እንዳልነበር አሁን ነገሩ አፍጥጦ ሲመጣ መላ ቅጡ ጠፋኝ መንታ መንገድ ላይ ቆሜ ከግራ ከቀኝ አንዱን መምረጥ ተሳነኝ።
 "አየህ መልስ የለህም!!!" ከብዙ ጥበቃ በኋላ መመለስ ባለመቻሌ መልስ አልባነቴን ነገረኝኝ ።




አታውቅም ብለህ እንዳትሸወድ ከእኔ መለየት እንደምትፈልግ ጠንቅቄ አውቃለሁ። ዝም ያልኩህ ለሁለት ነገር ነው አንድ ነገሩ ከራስህ እንዲመጣ ስለምፈልግ ሁለተኛ ነገር ደግሞ እኔ ከልቤ ስለማፈቅርህ... አው የምሬን ነው እኔጋ በድክመቶችህ ያልተበረዘ በመጥፎ ድርጊትህ ያልደበዘዘ ንፁህ ፍቅር አለ!! የኔ ማፍቀር ብቻውን ግን ፍቅራችንን ዘላቂ አያደርገውም ስለዚህ ባህሪህ መቀያየር ከጀመረበት ቀን ጀምሮ ለሚመጣብኝ

መከራ ሁሉ እራሴን እያዘጋጀሁ ነበር አትጨነቅ ያንተ ከእኔ መለየት ሊሰብረኝ አይችልም በደንብ ተዘጋጅቼበታለሁ!!" የማወራው ከሷ ጋር መሆኑን እስክጠራጠር ድረስ አፌን ከፍቼ ነበር የማደምጣት።

"ብዙ ላስጨንቅህ አልፈልግም ሌላም ነገር እንድትናገር አልፈልግም ብቻ ግን የሆነች ቆንጆዬ ልጅ ታፈቅርህ እንደነበር ስትበድላትም ብዙ ታግሳህ እንደነበር ብዙ አስቀይመሁትም ፍቅሯ ሳይቀንስ እንደጠበቀችህ ሁሌም እያስታወስክ እንድትፀፀት እፈልጋለሁ። እኔም የፍቅር ታሪኬ ስጠየቅ የሆነ ቆንጆዬ ልጅ አፍቅሬ እንደነበር እየበደለኝም እወደው እንደነበር ከእኔ የተሻለች ፍለጋ እንደሚባዝን እያወቅኩ እራሄ ቃላት በማይገልፀ ፍቅር እወደው እንደነበር አወራለሁ አደራህን ግን የሁለታችንም ታሪክ ስናወራ ከነበር እንዳይሻገር!!"

ጉንጨን በስሱ ሳም አድርጋኝ "ደህና ሁን " ብላኝ በተቀመጥኩበት ትታኝ ተነስታ ሄደች። ከንፈሯ ጉንጨ ላይ የትዝታ ማህተም ሆኖ ታትሞ ሲቀር ታወቀኝ... ንግግሯ ጆሮዬ ላይ ሲመላለስ የእዝነ ህሊናዬ ቅጂ ሆኖ ሲቀመጥ አስተዋልኩ። ንፁህ ፈገግታዋ አይነ ህሊናዬ ላይ ባለ-ፍሬም ፎቶ ሆኖ በገሀድ ሲታየኝ ተመለከትኩ። ከዚህ ሁሉ ቅዠት መሳሪ እውነት ግን የተረዳሁት አንድ ነገር ብቻ ነው... "በጅ ያለ ወርቅ" ሆኖብኝ እንጂ ለካ ድብቁ ማንነቴ ያፈቅራት ነበር። ታደያ አሁን ምን ያደርጋል "ጅብ ከሄደ..." ሆኗል ነገሩ ያቺ ቆንጆ ልብ መልካሟ ልጅ ቀጥሬያት ካረፈድኩባት ቦታ አስቀምጣኝ ሄዳለች። እኔ ለሰዓታት አስጠብቄያት ነበር እሷ ግን እድሜ ልኬን ልታስጠብቀኝ ነው። ወይ ከትዝታችን ጋር ብቻ ልኖር ነው አልያም ትዝታ ትዝ ላይለኝ ነው።
 ዘማለቀ!!





ተክብረኛ

በምናሴ መቻል

ቅጥጥር ለጥጥር

ባለቅኔው ሎሬት ፀጋዬ ገ/መድህን

ግጥሞችን ሲፅፍ በቃላት እየፈተለ በሀረጎች እየዳመጠ ያሸማነሙናቸዋል። በጥዑም ዜማ እየኳለ ያቅበጠብጣቸዋል። ለሰው ነፍስ እንዲቀርቡ አድርጎ ይሞሽራቸዋል። በዚያ አስገምጋሚ ድምፁ ካነበበማ የአድማጩን ነፍስ በሃሴት ሞልቶ በቅኔ ሰገነት ያንሳፍፋዋል። ተውኔት ሲጽፍ የምናቡን ቀለም እየቀባ ያቀርባል። ስለ ሕዝብ፣ ስለ አገር፣ ስለ ወንዝ፣ ስለ ስልጣን፤ ስለ አለም በአጠቃላይ ያመነበትን እውነት በቅኔ አፈናጦ ወደ መድረክ ያወጣል።

ለመሆኑ ፀጋዬ ማን ነው? ትውልድና እድገቱስ ምን ይመስላል?



ሎሬት ፀጋዬ ገ/መድህን

ሎሬት ጸጋዬ ገብረ መድህን በ 1928 ቦዳ ተብላ በምትታወቅ የአምቦ ከተማ አካባቢ በምትገኝ ተራራማ ቦታ ተወለደ። የትምህርት ህይወቱ የሚጀምረው ከአምቦ ማዕረግ ሕይወት ቀዳማዊ ኃይለ ሥላሴ ትምህርት ቤት ነው። ከዚያም በሀገር ውስጥ ጀነራል ዊንጌትና በአዲስ አበባ የንግድ ትምህርት ቤት ትምህርቱን ከተከታተለ በኋላ ወደ ቺካጎ በማቅናት በብላክስቶን ዩኒቨርሲቲ የህግ ትምህርቱን ተከታትሎ ተመርቋል።

የህግ ትምህርቱን እንዳጠናቀቀም በ1952 ዓ.ም. በላንደን ከተማ የቴዎድሮስ ትምህርት በሮያል ኮርት ቴዎድሮስ በፓሪስ ኮሚዩኒ ፍራንሴዝ ተከታትሎዋል። ሎሬት ፀጋዬ አፉን የፈታው በኦሮምኛ ቋንቋ ነው። በኋላም የጣልያን ወረራ ጊዜ ከአንኮበር ሸሽተው የመጡት የእናቱ ወንድሞች ግዕዝን አስተምረውታል።አባቱ ደግሞ ዘመናዊ ትምህርት ቤት አስገባው።

የቦዳ አካባቢ ከኦሮሞና ከአማራ ወላጆች የተወለደው ፀጋዬ ገና በልጅነቱ ነበር ሶስቱ ቋንቋዎች አማርኛ፣ እንግሊዘኛና ኦሮምኛ የተገሩለት። የውጭ ሀገር ትምህርቱን እንዳጠናቀቀም ወደ ሀገሩ ኢትዮጵያ ተመልሶ ከ1954 እስከ 1964 ለተከታታይ 10 ዓመታት በብሄራዊ ቴአትር አርቲስቲክ ዳይሬክተር በመሆን ሀገሩና ህዝቡን ያገለገለ ሲሆን። ቀጥሎም በአዲስ አበባ ዩኒቨርሲቲ የቴአትር ዲፓርትመንትን አቋቁሟል።

ሎሬት ጸጋዬ በርካታ ግጥሞችን፣ የቴአትር ስራዎችን የተለያዩ መጣጥፎችንና ዘፈኖችን አበርክቷል። እንደ፡ አወሮፓውያን አቆጣጠር በ 2002 ዓ.ም የሎሬት ጸጋዬ ገብረ መድህን ግጥም (“Proud to be African”) አዲስ በተመሰረተው የአፍሪካ አንድነት ማህበር በሕዝብ መዝሙርነት ከ ብዙ ተፎካካሪዎች ልቆ ተመርጧል። በትምህርት እየሳለመሰ ሲሄድም ደራሲነቱንና ገጣሚነቱን እንዲያ ሲልም ፀሃፊ-ተውኔትነቱን በዋነኛነት በጎልማሳነት ዘመኑ ደግሞ ማህበረሰባዊ ሃያሲነት እና የአፍሪካ የሰው ዘርና የቋንቋ እና የባህል ጠቢብነትን አክሎበት ብዙ ህያው ስራዎችን ሰርቷል።

ሆኖም በ1960ዎቹ ደርግ አብዛኛውን የቴአትር ስራዎችን ሲያግድበት እሱንም ሊያስረው ችሎ ነበር። በሳንሱር እስር ምክንያትም ብዙ ለእይታ ሳይበቁ የቀሩ ተውኔቶች እንዳሉትም ይነገራል።

ፀጋዬ ባለቅኔ ብቻም አልነበረም ሀኪምም ጭምር ነበር። ሀገር በልጆቿ የስልጣን ሽምያ ስትታመም “ዋ ዓድዋ!” የሚል በአድዋ ታሪክ የተቀመመ መድሀኒት ያዝላታል! “ታሪክን አስታውሱ ዓድዋ ላይ ነጭን ድል አድርገን ከተራራው ጫፍ ላይ ሰንደቃችንን ያውለበለብነው ተከፋፍለን አልነበረም! ዛሬም ክፍፍል አይበጅም ዋ ያቺ አድዋ!” እያለ በሙግት ሀገሬውን ወደኋላ ያስጉዛል።

አፍቃሪ በፍቅሩ ናፍቆት ሲታመም የሚያፈቅራት ኮረዳ እርቃበት ክፉኛ ሲጨነቅ ካየ ባለቅኔው ሆደ ቡቡ ነውና እንዲህ ብለህ አባብላት ብሎ ከቅኔ ማህደር በፍቅር ቃል የተቀመመ መድሀኒት ያዝላታል።

“አብረን ዝም እንበል!
ከሰው መንጋ እንገንጠል
ለአንድ አፍታ እንኳ እንገለል
በእፎይታ ጥላ እንጠለል
ዝም ብለን አብረን ዝም እንበል።
ምነው አዋሽ ማዶ፣ ቆቃ ሽለቆው ግርጌ ሸሸተን
የቆቃን ሰቆቃ ሰምተን
ሲቃውን ሲሰብቀው አይተን
ሰቀቀኑን ተወያይተን የምሽት ጀምበር ቢውጡን ውኃ እንደ ዱታ ሲተምም፣
በድን ሽለቆ ሲናገር በሰማ ፈረስ ተጭኖ፣

ከአፅናፍ አፅናፍ ሲንደረደር
ሲያገተመትም ሲያስገመግም፤
ባይነ ህሊና ለመመስከር
ሳንጨነቅ ሳንገደር
ለማንም ምንም ሳናዋይ፤ ሳንናገር
ሳንጋገር ከዓይንሽ ከልብሽ ከልቤ፤
አዋሽ ማዶ አብረን እንብረር
አዋሽ ማዶ አብረን እንውረድ
አጉል ነው ብለን ሳንፈርድ
ድንቅም ነው ሳንል ሳንወድ
ዝም ብለን አብረን ብንወርድ
ከሰው መንጋ ተለይተን
ከጠረኑ ተነጥለን
ከጉምጉምታው ተገንጥለን፤
ከኳኳታው ብንከለል
ከላንቃው ከድምፁ ሽሽተን፤ በእጅይታ
ጥላ እንጠለል በቆይታ በጸጥታ ዝም
ብለን አብረን ዝም እንበል።
ብሎ እንዲያባብላት የግጥም ስንቅ
ያቀብለዋል። ”

ትውልድ ጀግኖቹን መዘከር
ተዘነጋው፣ ጀግኖች ለሀገር የዋሉት ውለታ
ባግባቡ አልተወሳም ብሎ ካሰበም
ታሪክን ቀምሞ የተውኔት ሽርጥና ክሊን
ማድረግ ያወቅበታል” “ቴድሮስ”
“ምኒሊክ” “ሰቆቃው ዴጥሮስ” “ዴጥሮስ
ያቺን ሰዓት” እያለ ከማይነጥፍ ብዕሩ
ታሪክን በሚያምር ስነ-ፅሁፍዊ ለዛ
እያሸምንሙኖ ያቀርባል። ባህል እምነት
ቀለም ታሪክ ሀገር የቅኔና የተውኔቶቹ
መነሻና መድረሻ ናቸው። ፀጋዬ ገብረ
መድህን በኢትዮጵያ የረዥም ጊዜ
የነጻነት ታሪክ እና በልዩ ባህልና ቅርሶቿ
ኩራት ይሰማው ነበር። አገር ጀግኖች
እንደሚያስፈልጋት በአፅንኦት ገልጾ፤
ቴዎትሩን በመጠቀም ትውልድ ላለፉት
የኢትዮጵያ ጀግኖች ክብር እንዲሰጡ
አስተምሯል። “ቴዎድሮስ” የተሰኘው
ተውኔቱ ብዙ ከተደነቁለት ተውኔቶቹ
ውስጥ አንዱ ሲሆን የዓፄ ቴዎድሮስን

ህይወት የሚተርክ ነው። ሌላው የፀጋዬ
ገብረመድህን ቴኦትር የሆነው “ዴጥሮስ
ያቺን ሰዓት” የኢትዮጵያ ወታደሮች
የፋሽስት ጣልያን ወረራን ለመመከት
ባደረጉት ተጋድሎ ለሀገር ነፃነት
በዓደባባይ ስለተሰዉት ጳጳስ አቡነ
ዴጥሮስ ይተርክልናል። ሐምሌትና
ማክሌዝ፤ ደግሞ ከእውቁ ዊሊያም
ሼክስፒር ወደ አማርኛ ከተመለሱ የሎሬቱ
ስራዎቹ መካከል ናቸው።

በነገራችን ላይ “ባለቅኔ ሎሬት” (Poet
Laureate) የተሰኘው ማዕረግ የተገኘው
ከጥንታዊት ግሪክ (በኋላም ሮማውያን)
ጥበበኞችንና አሸናፊዎችን የማክበር፤
የመሾምና የመሸለም ልማድ እንደሆነ
የታሪክ ማስረጃዎች ይጠቁማሉ። ወይራ
የባለ ቅኔዎች የበላይ ጠባቂ የሆነው
የአፖሎ ቅዱስ ዛፍ ነው ተብሎ በጥንታዊ
ግሪካውያን ይታመንበት ስለነበር፤
በተሸላሚዎች አናት ላይ በወይራ ዘለላ
የተኩነኩነ አክሊል (Laurel Crown)
ይደፋላቸው ነበር። በዘመናዊው የዓለም
ታሪክ፤ “የባለ ቅኔ ሎሬት” ማዕረግ
ሹመት ሆኖ በሥራ ላይ መዋል
የጀመረው በ17ኛው ክፍለ ዘመን
እንግሊዝ ውስጥ ሲሆን ማዕረጉም
የሚሰጠው የላቀ ሥራ ያበረከተ ባለ ቅኔ
ነበር።

ለፀጋዬ ገብረ መድህን በ”ባለ ቅኔ ሎሬት
ማዕረግ” መጠራት ምክንያት የሆነው
በዓለም አቀፍ የባለ ቅኔ ሎሬቶች ሕብረት
የአለም ባለቅኔዎች ጉባኤ (United
Poets Laureate International –
World Congress of Poets) ነው።
እ.ኤ.አ በ1963 ዓ.ም በፊሊፒንስ ዋና
ከተማ ሚኒላ ውስጥ የተመሰረተው
የዚህ ዓለም አቀፍ ማህበር አላማ፤
በጥበብ (በተለይም በቅኔ) አማካይነት
አለም አቀፋዊ ወንድማማችነትንና

ሰላምን ማራመድ ነው። ማህበሩ በሁለት
አመት አንድ ጊዜ በሚያካሂደው የአለም
ባለቅኔዎች ጉባኤ ላይ ከመላው አለም
የተሰባሰቡ ባለ ቅኔዎች ሥራዎቻቸውን
ለጉባኤው ያቀርባሉ፤ እርስ በእርስም ስለ
ቅኔ ይወያያሉ። ከዚህ በተጨማሪም ቅኔን
የተመለከቱ ጥናታዊ ፅሁፎች በጉባኤው
የሚቀርቡ ሲሆን ለምርጥ ባለ ቅኔ
ደግሞ የምስክር ወረቀት፤ ሜዳልያ እና
የተከበረው ባለ የወይራ ዘለላ የወርቅ
አክሊል (Golden Laurel Crown)
ይበረከትለታል።

ከሐምሌ 14 ቀን እስከ ሐምሌ 18 ቀን
1989 ዓ.ም በእንግሊዝ
ሀገር፣ባኪንግሀምሻየር ክፍለ ግዛት፤
ሀይ ዋይኮምብ ከተማ ውስጥ
በተካሄደው አሥራ አምስተኛው የዓለም
ባለ ቅኔዎች ጉባኤ ላይ፤ ፀጋዬ ገብረ
መድህን “ኤዘፕ” የተሰኘውን ቅኔውን
ከማሰማቱም ሌላ “Poetry
Conquered Darkness and the
World was Saved” በሚል ርእስ
ጥናታዊ ፅሁፍ አቅርቦ ነበር።

የዓለም ባለ ቅኔዎች አሥራ አምስተኛ
ጉባኤ፤ ፀጋዬ ገብረ መድህን በአገሩ
ቋንቋና በእንግሊዝኛም ጭምር
ያበረከታቸውን ግጥሞች፤ ቅኔዎች እና
ሌሎች የጥበብ ሥራዎችን
በመመርመር፤ ስራዎቹም የሰው ልጅን
እኩልነት፤ ነፃነት፤ ወንድማማችነትና
ፍቅር አበክረው የገለጡ መሆናቸውን
ተረድቶ ባለ ቅኔ ሎሬት የሚያገኘውንና
የተከበረውን ባለ ወይራ ዘለላ የወርቅ
አክሊል ሽልሞታል።

እስከዚያን ጊዜ ድረስ ይህንን ባለ ወይራ
ዘለላ የወርቅ አክሊል ከተሸለሙት ታዋቂ
የአለም ባለ ቅኔዎች መካከል
የአሜሪካው ባለ ቅኔ ሎሬት ሮበርት

ትንሰኪ፣ የሩስያው ኢጎር ሚኮሌሴንኮ፣ የፈረንሳይ አሲት ቻክሮቮርቲ እና የእንግሊዙ ጆን ዋዲንግተን ፌዘር ይገኙበታል።

ከተለያዩ ግጥሞች በተጨማሪ ሎሬት ጸጋዬ ገብረመድህን ከ35 በላይ ተውኔቶችን ደርሷል ከነዚህም መካከል

1. የዳኒሲዩስ ዳኝነት(ተውኔት)
 2. በልግ(ተውኔት)
 3. የደም አዝመራ(ተውኔት)
 4. እኔም እኮ ሰው ነኝ(ተውኔት)
 5. የከርሞ ሰው(ተውኔት)
 6. የእሾህ አክሊል(ተውኔት)
 7. ክራር ሲከር(ተውኔት)
 8. አስቀያሚ ልጃገረድ(ተውኔት)
 9. እኝ ብዬ መጣሁ(ተውኔት)
 10. ቴዎድሮስ(ተውኔት)
 11. ምኒልክ(ተውኔት)
 12. ዴጥሮስ ያቺን ሰአት(ተውኔት)
- የሚሉት ሲገኙበት እሳት ወይ አበባ የተሰኘው ግጥምና ቅኔም ለንባብ አብቅቷል።

ፀጋዬ በብዙ ስራዎች የአለም ሎሬትነትን ጨምሮ ታላላቅ አገራዊና አለምአቀፍዊ ሽልማቶችን ማግኘት የቻለ ሲሆን በሀገር ውስጥ ለትያትር ጥበብ ያደረገው አስተዋፅዖ ከህልፈቱ በኋላም እየተወደሰ እንዲኖር አስችሎታል። ብዙ ከያንያንን ገርቷል ብዙ ቅኔ አዋቂዎችንም አፍርቷል።

ከ1928-1998 በኖረባቸው አመታት ሁሉ ስለሀገር ክብር ተቀኝቷል ስለጀግኖቿ አበክሮ ፅፏል ባለቅኔ ሎሬት ፀጋዬ ገብረመድህን! የኋላ ኋላ በኩላሊት በሽታ የተጠቃው ፀጋዬ ለህክምና ሲል ልጆቹ ወደሚገኙበት አሜሪካ ቢያቀናም ጤንነቱ እንደቀድሞው ሊሆን አልቻለም።

ታላቁ ሎሬት ፀጋዬ ገ/መድህን ለ70 ዓመታት ምድር ላይ ኖሮ ሁሌም በታሪክ የሚያዘክረውን ድንቅ ስራ ከሰራ በኋላ እንዲህ በምትል የማሳረግያ ስንኝ እስከወዲያኛው ተሰናብቶናል።

ማይድን በሽታ ሳክም
የማያድግ ችግኝ ሳርም
የሰው ሕይወት ስከረክም
እኔ ለኔ ኖሬ አላውቅም።

የምንወዳችሁ የአሸናፊዎቹ ቤተሰቦች ታላቁ ባለውለታችንን የባለቅኔ ሎሬት ፀጋዬ ገብረ መድህንን የህይወት ጉዞ የዳሰሰንበት ዝግጅታችን ያነበባችሁትን ይመስል ነበር። ለፅሁፉ እውን መሆን የተለያዩ ማህበራዊ ድረ ገጾችን በዋቢነት ተጠቅሜያለሁ።



ሎሬት ፀጋዬ ገ/መድህን





ተፈርተሽ

በፍቅር ግዛቸው

የሚገኝህ ሕይወት

ይህ ይናፍቀኛል

ያኔ ልጅ እያለሁ አያቴ ሲነግረኝ
ስለ ሀገር ፍቅር ሁሉን ሲያስተምረኝ
ስለ አንድነቷ ስለመተሳሰብ ሁሉን ሲያወጋልኝ
ይለኝም ነበረ.....

"ልጄ ያንቺ ሀገር አሁን ያለሽባት
ከአያት ቅድመ አያትሽ የተሰጠችሽ ናት
ይቺ ልዩ ሀገር እጅግ የገነነች
ከምድር እስከ ሰማይ ዋጋ የተሰጠች
አንድነት ያለባት ሰላም የበዛባት
ተመልከች የኔ ልጅ ሀገርሽ ልዩ ናት
እኔንም አንቺንም እኩል የምትወድ
ሰብካ 'ምታሳድግ ሰላም ፍቅር መውደድ
መስመሩን ለሚሰት የምታሳይ መንገድ
ይቺ ናት የኔ ልጅ የኔ እና ያንቺ አለም
እመኝኝ ትንሻ ሌላ ማንም የለም"

እያለ ነበረ አያቴ ያሳደገኝ
ስለ ኢትዮጵያዊነት አጥብቆ ሲመክረኝ
ታዲያ እኔም ያኔ እጅጉን ጓጓለሁ
እንደ አያቴ አድጌ ማየት 'ናፍቃለሁ
የተነገርኩትን በአይኖቼ ለማየት ሁሌ አስባለሁ
'ባሳብ እየዋኘው ይሔን እመኛለሁ
"ትግራይ እሄድና ጥኽሎ በልቼ
የአክሱም ሐውልቱን በአይኔ አይቼ
አክሱም ዲዮን ማርያም ታቦት አስገብቼ
በሚያምር ውብ ቀሚስ ሹሩባየንም በደምብ ተሰርቼ
እመለስ ነበረ ከልቤ ረክቼ
ደግሞ....

ወደ አፋር ሄጄ በግመል ላይ ሆኜ
ጨው ማሳ ገብቼ እንደጉድ መዝኜ
ኤርታሌን አይቼ ተፈጥሮን አድንቄ
አራንቤ ለብሼ በባህል ደምቄ
ከአፋር 'ወጣለሁ ሁሉን አጠናቅቄ

ከዛ ደግሞ....

ወደ አማራ አምርቼ ጥምቀትን በሳንደር
አስተራየን ደግሞ ሎዛ ማሪያም መንደር
ወደ ወሎ ሔጄ ሻደይን ሳከብር
ጠግቤ በልቼ በወተት እና ማር
ኅራ ደግሞ እላለሁ አሮሚያ ሰፈር
ኤሬቻን አክብሬ ቄጤማየን ይዜ
ከፊት ለፊት ሁኜ ለሰላም ዘብ ስቆም ሲቄየን መዝዜ
በአባ ገዳዎች ሁሉ ተመርቄ
በሰላም ቀጠልኩኝ ከራሴ ታርቄ

ቀጠልኩ ጉዞየን.....


ከዛም ሶማሊያ መንገዴን አቅንቼ
ስለካራ ማራ ግንዛቤ አግኝቼ
የግመል ወተትን ጠግቤ ጠጥቼ
በባህላዊ ልብስ አምሬ አገጤጤ
በግመል ላይ ሆኜ በርሀ አቋርጤጤ
ቀጠልኩ ቤኒሻንጉል ጉዞየ አለበቃም
በህዝቡ አፈጣጠር እንዲሁ ስገረም
ጭፈራ ለምጄ በባህል ልብስ እኔም
ወደ ሌላ ሄድኩኝ ውስጤ አግኝቶ ሰላም
ቀጠልኩ ወደ ደቡብ ወደ ለምላም ምድር
ያሆዴ መስቀላን ጉራጌ ላከብር
አስተራረስን ሳይ የኮንሶ እርከንን
በውስጤ ላይ ጫረ አንዳች መገረምን
በወንዙ ፏፏቴ በጀልባ ላይ ሔጄ
ሰላም እና ደስታ ተትረፍርፎ በእጄ
አንዳች ምን አጥቼ ሆኖ በእጅ በደጄ
አመራሁ ጋምቤላ ወደ ለምላም ምድር
አቤት ያለው ሰላም እንግዳ አከባበር
ባልወጣ ያስብላል በቀረው ከመንደር
ፍቅርን ሰላምን ሁሉንም ተምሬ
ደግሞ ወደ ሐረር አምርቷል ይሄ እግሬ

የጀጎል ግንብ በግርምት እያየሁ
እኔም በበኩሌ በሚያምር ሺቲ እጅግ ደምቄያለሁ
ያም መቶ አቦ ብይ ያም መቶ ብይ አቦ
ሙሽበክ ባቅላባ እንዲሁም ሐላዋ በልቶ ሆዴ ጠግቦ
ስጋ ባፌ ይኼ ጅቡ ተመግቦ
ሁሉንም ያጠግባል ፍቅርን መግቦ
ይሄንን አይቼ ልቤ ከኔ ሲሰማማ
ቀጠልኩኝ ጉዞየን ደሞ ከሲዳማ
በወቧ ሐዋሳ ፍቅር ሐይቅ ላይ ሔጄ
አሳየን ስበላ አስግሬ በእጄ
እጅግ ንፁህ አየር ተንፍሼ ረከሁ
የሲዳማ ጉዞ በዚህ አበቃና ወደ ሌላ አመራሁ
ቀጠለ ጉዞየ ወደ ደቡብ ምዕራብ
እንግዳ መቀበል የሚያስደስት ከልብ
አትክልት በልቼ ለምለም ቦታ አይቼ
በወፎች ዝማሬ ልቤን አስደስቼ
የአዕምሮ እርካታ ሰላምን አግኝቼ
የሰውን ፍቅርም በአይኔ ተመልክቼ
አንዳችም ሳልፈራ ወጥቼ ገብቼ
ይህን ሁሉ አድርጌ ጨርሼ ጉዞየን
ከሀሳብ ሰመመን አነቃሁ እራሴን
ያኔ ልጅ እያለሁ ልክ እንደመመኘው
አሁን ላይ አድጌ ነፍሰም አውቄያለው
ግን.....

ያን ጉዞ አርጌ ሁሉንም እንዳላይ
የማያደርገኝን ነገር በገንዛ አይኔ ሳይ
እንባን አፈሳለው በፊት በጉንጨፍ ላይ
ቢሆንም.....
ሰላም እንዲመጣ እኔም እጥራለው
የበኩሌን ድርሻ አዎ እወጣለው
ለአምላኬ ቀን ከሌት ሁሌም አነባለው
አምናለው ከልቤ ያ ቀንም ይመጣል

ቢሆንም.....
ሰላም እንዲመጣ እኔም እጥራለው
የበኩሌን ድርሻ አዎ እወጣለው
ለአምላኬ ቀን ከሌት ሁሌም አነባለው
አምናለው ከልቤ ያ ቀንም ይመጣል
የልጅነት ሕልሜ አዎ እውን ይሆናል
ልቤ ደግሞ የምር ይሔን ይናፍቃል
አምናለው ቅርብ ነው ያ ቀንም ይመጣል
በኢኢትዮጵያ ምድር ትንሳኤ ይሆናል
ያ እስኪሆን ግን ይሕ ይናፍቀኛል።
ስለነበረን ቆይታ ከልብ አመሰግናለሁ።የወር
ይበለን።





ကလေးက

ክፍል ሦስት ሙህላል

"ያምራል ሃገሪ"

የተከበራችሁ የአሸናፊዎች ቤተሰቦች በያላችሁበት ሰላማችሁ ይብዛ። በዛሬው የአሸናፊዎች ድጂታል መጽሔት ከፊልሞች መሀል በተሰኘው አምዳችን ላይ "ያምራል ሀገሪ" በተሰኘው ፊልም ላይ በጥቂቱ ያደረግኩትን ዳሰሳ እነሆ አልኳችሁ።

በኢሌኒ ዮሐንስ

በዋይ ፊልም ፕሮዳክሽን ተዘጋጅቶ የቀረበው "ያምራል ሀገሪ" የተሰኘው ፊልም በዮናታን ወርቁ(RAY) ተደርሶ የቀረበ ሲሆን። ፊልሙን በማዘጋጀት ረገድ በ(ፕሮዲውሰርነት) ነገደ ክፍለ(happy) እና ዮናታን ወርቁ(RAY) የተሳተፉ ሲሆን ፊልሙን የፊልሙ ባለቤት ራሱ ዮናታን ወርቁ(RAY) ዳይሬክት አድርጎታል።

ፊልሙ ከኢትዮጵያ ዋና ከተማ ከአዲስ አበባ አንስቶ ደብረ ብርሀንን፣ ደሴን፣ መቀሌን፣ አድዋንና የመሳሰሉትን የሰሜኑን የኢትዮጵያ ክፍል በመንገት እንደ መጽኑነት ተጠቅሞባቸዋል። ፊልሙ የአንድ ሰዓት ከአርባ ደቂቃ ከሰላሳ አምስት ሰከንድ(1:40:35) ርዝማኔ አለው። ያምራል ሀገሪ በተሰኘው ፊልም ላይ በአብዛኛው ወጣት የሀገራችንም ሆነ ከሀገራችን ውጪ የሆኑ ተዋንያኖች ተሳትፈውበታል። ከእነሱም መሀል መስፍን ሀይለ እየሱስ፣ያይህራድ ማሞ፣ፈርያት የማነ እና ሻለሪን ቦድን ይገኙበታል።

ይህ "ያምራል ሀገሪ" የተሰኘው ፊልም የድራማ ዘውግ ሲኖረው በዋነኝነት ሀገራዊ ይዘት አለው። የፊልሙን ታሪክ ለማየት ስንሞክር.....ከሁለቱ ጓደኞች መሀል አንደኛው የሚኪያስን ገፀባህሪ ወክሎ የሚጫወተው ሰው መቀሌ ዩኒቨርሲቲ የምትማረውን ፍቅረኛውን በምርቃት ቀኗ ላይ የታገቢኛለሽ ጥያቄን ለማቅረብ ከአዲስ አበባ ወደ መቀሌ ተጉዞ በደረሰ ጊዜ "ያሉት ከሚጠፋ የወለዱት ይጥፋ" የሚባልለትን ታላቁን ቃልኪዳን አፍርሳ የክህደትን ካባ ተጎናፅፋ ለክህደቷም ከአንድ አፍቃሪ በማይጠበቅ መልኩ "የርቀት ፍቅር ከባድ ነው" የሚል ተራ ማሳበቢያ ይዛ ትጠብቀዋለች። ነገር ግን አባቶቻችን ነገር ሁሉ ለበሳ ነው እንደሚሉት ሆኖ በመንገዱ ላይ በርካታ ትምህርቶችን ሲወስድ ይታያል። ለተጎዳው ልቡም መጠገኛ ትሆነው ዘንድ በመንገዱ ላይ ካገኛት መልካም ሴት ጋር ሲወዳጅ በፊልሙ ላይ አይተናል።




"ያምራል ሃገሪ"

ከመሀል ሀገር ከአዲስ አበባ ተነስተው ወደ ሰሜኑ የኢትዮጵያ ክፍል ወደ መቀሌ በሚያቀርቡት ጊዜ በሀገራችን በኢትዮጵያ ከሚገኙት ከሰማንያ በላይ ከሚሆኑት ብሔር ብሔረሰቦች መሀል በሀገራችን የሰሜኑ ክፍል የሚገኙትን የአማራና የትግራይ ብሔርብ - ብሔረሰቦች ባህል፣ቋንቋ፣እንግዳ ተቀባይነት፣ፍቅር እንዲሁም ታሪክ በመጠኑ ለማሳየት ተሞክሯል።....ጉዟቸው ከአዲስ አበባ ተነስቶ ውቢቷን እና ቀዝቃዛዋን የደብረ ብርሀንን ከተማ አልፈው "ውበት ገበያ ላይ ወቶ ቢነገድ ሁሉም ወደ ደሴ ያቀናል መንገድ" ተብሎ የተዘፈነላትን የቆንጆዎች መፍለቂያ፣የአብሮነት ተምሳሌት፣እንግዳን ተቀብላ "በጄ" ብላ በፍቅር የምታስተናግደዋን የደሴን ከተማ እንግዳ ተቀባይ የፍቅር ከተማ መሆኗን አስቃኝቶ ወደ ትግራይ ክልል መቀሌ ከተማ ያሻግረናል።የሰማዕታት ሀውልት የሚገኝባት፣ የእኔም ማህፀን ከወሎ የማይተናነሱ ቆነጃጅቶችን አፍርቷል በምትለው የመቀሌ ከተማ ደግሞ በሀገራችን ባህል ልዩ የሆነውን በሰሜኑ የኢትዮጵያ ክፍል የሚገኘው በአማራ ክልል ሻይይ፣አሸንድዬ፣ሶላል የሚል ስያሜ እንዲሁም በትግራይ ክልል አሸንዳ ተብሎ የሚጠራውን በየአመቱ የሚመጣውን የልጃገረዶች የጨዋታ በዐል ያስቃኘናል።ከመቀሌ ቆይታ በኋላ ለኢትዮጵያ ህዝብ ብቻ ሳይሆን ለመላው ጥቁር ህዝብ ፤ኢትዮጵያዊ አረቦች፣ አድዋ ሲነሳ ስማቸው አብሮ ከሚነሳው ታላቅ የኢትዮጵያ መሪ ከነበሩት አፄ "ምኒሊክ" እና ከባለቤታቸው ኢትዮጵያዊት "ጀግና ጣይቱ ብጡል" ጋር በመሆን የጥቁር ህዝቦችን ነፃነት ወዳወጁባት ታሪካዊት ከተማ ወደ አድዋ ምድር አምርተው ታሪክን ሲያወሱ እናያለን።

በመንገዳቸው ላይ ያገኟቸው ሰዎች" ሀገር ማለት ሰው ነው" የሚለውን አባባል ተረድተው ሁሉንም ሰው እንደ ሀገራቸው ተመልክተው ከየት መምጣቱን ከግምት ውስጥ ሳያስገቡ በእኩል አይን በፍቅር ሲመለከቱ እንዲሁም "ከራስ በላይ ንፋስ" የሚለውን የራስ ወዳድነት ስሜት ከራሳቸው አርቀው ከአንድ ኢትዮጵያዊ ዜጋ የሚጠበቀውን የራሳቸውን ሀላፊነት በብቃት እና በሀቀኝነት ሲወጡ በተጨማሪም ከራሳቸው አልፈው ለወገኖቻቸው መስዋትን ሲከፍሉ በማየታቸው "እኔስ ለሀገሬ ምን አድርግያለው?" "እኔስ ማነኝ?"ብለው ራሳቸውን እንዲፈትሹ ሲያደርጋቸው፣ ንዋይ ደልሏቸው በወገናቸው ላይ ሊያደርሱ የነበረውንም በደል ሲፀየፉት እናያለን።

ፊልሙ ከአዲስ አበባ ወደ መቀሌ ለጉዳይ መጓዝን ምክኒያት አድርጎ በሰሜኑ የሀገራችን ክፍል የሚገኙ ማህበረሰቦችን ባህል፣ስርዓት፣አኗኗር ሲቃኝና በፊልሙም ሀገርን ወገንን መውደድ፣አንድነትን፣ፍቅርን፣ታሪክን ሲሰብክና ለተመልካችም ሲያስተምር ይታያል።

የተወደዳችሁ የአሸናፊዎች ቤተሰቦች ፊልሙን ጠለቅ ብሎ ለተመለከተው ሰው ከአዝናኝነቱ በበለጠ አስተማሪነቱ የጎላ ነው።እኛስ ማነን እንላለን? ሀላፊነት እንዳለብን ስንቶቻችን እናውቃለን? እያንዳንዳችን የምናደርገው ሰናይ ወይም እኩይ ነገር ከራሳችን አልፎ ሀገርን እንደሚጎዳ ወይም እንደሚጠቅም ስንቶቻችን ተገንዝበናል? እያልኩ በዛሬው ከፊልም አለም አምዳችን "ያምራል ሀገሬ" በተሰኘው ፊልም ላይ በጥቂቱ የነበረኝን ዳሰሳ እኔም ፊልሙ እንዳስተላለፈው መልዕክት ሰላም፣ፍቅር፣አንድነት ለሀገራችን እየተመኘው ዳሰሳዬን በዚህ አበቃለው።





ዋጋሽ ገብቶን

ክቶቷ ክ ማህዌቷ


አክሱማይ በካሌብ አዳነ

ሰላም ለሁችሁ ውድ የአሸናፊዎች መጽሔት አንባብያን በዛሬው የታሪክ ማኅደር አምድ ስር ስለ፡
ንጉሠ ነገሥት አክሱማይ ራሚሱ ይዘላችሁ መጥቻለሁ።

ማሳሰቢያ፡- በማንኛውም የአምፄ ኢትዮጵያ ነገድ ወይም ሓይማኖት ውስጥ ያላችሁ በሙሉ ይህንን ጽሑፍ መሉውን ሳታነቡ በራሳችሁ እይታና ሃሳብ ብቻ በመመራት ባትሄዱ ለማለት እወዳለሁ! ካወቃችሁና ከተረዳችሁ ታሪኩ የሁላችንም ነውና በማስተዋል ይነበብ። ለማንኛውም ወደ ታሪኩ ልውሰዳችሁ.....መልካም ቆይታ

ያኔ ማለትም ከዛሬ 3ሺ አመት ገደማ በፊት በኢትዮጵያ የነገሰው አክሱማይ ራሚሱ በዘመኑ የተለያዩ ነገዶችን ሰብስቦ "ለጽዮን ማደሪያ ቤተ መቅደስ እስራሊሁና ከእናንተ መካከል አስተዋዮችንና ጠቢባንን እየመረጣች እንድትልኩልኝ" ብሎ አወጀ ። በዚህም ከ 165 ቦታዎች የመጡ አለቆች ግብር እና የእጅ መንሻ ካቀረቡ በኋላ ከየሳሳቸው ጠቢብ የሆኑትን ለንጉሡ ሰጥተዋል። ንጉሡ ቤተ እግዚአብሔርና ቤተ መንግስቱን ለመስራት ጠቅላላ ቁጥራቸው 700,000 የሚሆኑ አንጥረኞች ፣ ድንጋይ አመላላቾች ፣ ድንጋይ ጠራቢዎች ፣ ባለዕዳ ግብር ሰብሳቢዎችና አስተናጋጆችን መረጠ። በነገሱ በ11ኛ ዓመቱ የተጀመረው ይህ ስራ ከ 12 ዓመታት በኋላ ቤተ መቅደሱ ተጠናቀቀ። ቦታውንም "አክሹም" አለው። ትርጉሙም የታላቅ ሀገር ማለት ነው። ምን አልባትም ታላላቆቹ የአክሱም ሃውልቶች በዚህ ዘመን ሳይታነፁ አልቀሩም ።

ንጉሡ የአክሱምን ከተማ ከመሰረተ በኋላ አክሱምን የኢትዮጵያ መዲና መንበረ መንግስት እንድትሆን አደረጋት። በዘመኑ ከአክሱም ላስታ በመሬት ውስጥ የሚያደርግ መንገድ እንደነበር ታሪክ ያስረዳል(በዚህ ዙርያ ሰፊ ምርምር ቢደረግበት ሌሎች ያላወቅናቸውና ያላገኘናቸውን የተሰወሩብንን ታሪካዊ የከፍታ ምስጢሮቻችንን እንደምናገኝ እምነት አለኝ) ። አክሱም ሲመሰረት ላስታ ከሚገኘው ከቤተ ጊላርያንና ከምድረ ደሽት(ጎጃም) በብዙ ግመሎች አፈር ተጭኖ በአክሱም ተነስታ ከተማዋ እንደተመሰረተችና ቤተ መንግስቱም ሆነ ቤተ መቅደሱ ሲሰራ ከዚሁ አፈር እንደተጠቀሙ ታሪክ ያወሳል። በዘመኑ የሚወለዱ ሰዎች ከላስታ (ዋይዝ) ተወልደው ከሆነ በአክሱም ያድጋሉ። በአክሱም ተወልደው ከሆነም በላስታ ያድጋሉ። ይህ በአክሱምና በዋይዝ (ላስታ) መካከል ብዙ ጥብቅ የሆነ ምስጢር እንደነበር ያመለክታል።



በዚህ ዘመን በመላ ሃገሪቱ ፍቅር ሰላም ሀብትና በረከት ሞልቶ ነበር። በፋርስ ፣ ሜዶን ፣ እየሩሳሌም ፣ በሎሳ ፣ በአህማ ከተሞች ጦርነትና ረሀብ ፀንቶ ስለነበር ህዝቦቹ በስደት ወደ ኢትዮጵያ ይመጡ ነበር። ንጉሥ አክሱማይም ደስ ባላቸው ከተማ ከነማንነታቸው፣ባህላቸው፣ሐይማኖታቸው እና ነጻነታቸው ጋር እንዲኖሩ ይፈቅድላቸው ነበር ።

ይፈቅድላቸው ነበር ።

ንጉሥ አክሱማይ ቀዳማዊ ሚኒሊክ ከአባቱ የእስራኤል ንጉሥ ከነበረው ሰላምን የወረሳቸውን ህግጋቶችና ስርዓቶችን በኢትዮጵያ ላይ ለመተግበር ሲል የሻራቸውን ከጥንት የተዋረሱ ኢትዮጵያዊ ስርዓቶች ዳግም እንዲመለሱ አድርጎል። እነዚህን ህግና ስርዓቶች በየቦታው ለሚኖሩ ኢትዮጵያውያን በየቋንቋቸው አፅፎ ከኢትኤል ልጅ አክሱማይ ብሎ ልኮላቸዋል። ከነዛም ውስጥ የተወሰኑትን ልጥቀስ

⇒. መስዋዕት በመልከጸዴቅ ስርዓት መፈፀም እንዳለበት

⇒. ጣኦት አምላኪ በተለይ ጠንቋይ ከነቤተሰቡ ፈፅሞ እንዲጠፋ


⇒. የንጉሡን ህግ ሳያፈርስ አንድ ሰው ለህዝብ የሚጠቅም ጥበብ ፈልሰፎ ቢሰራ ወይም ቢያስተምር እንዲከበር እንጂ እንዳይዋረድ።

⇒. የአንድ ጎሳ ንጉሥ በጦር ሌላውን ጎሳ ወግቶ በላዩ እንዳይነግስ

⇒. በንጉሡ ጠላት ላይ ንጉሡ በፈቃዱ እንዳይፈርድበት ይልቅስ በ12 ወንበር ዳኞች ከተፈረደበት እንጂ በድብቅ እንዳይገደል እና ሌሎችንም ከባድና ያልተደፈሩ ታላላቅ ሃገርን ገንቢ ተግባራትን የፈጸመ ቆራጥ ነበር።

ዛሬም ፈጣሪ ይህንን አይነት መሪ በሰጠን እያልን የምንመኝ የምንሳል የምንጸልይም ጥቂት አይደለንም ምክንያቱም የዛሬ ኢትዮጵያ እና ኢትዮጵያዊነት እኮ ተዋርዶ ከስም ገርጥቶ በግፍ ላይ ግፍ በጦርነት ላይ ጦርነት በረሀብ ላይ ስደት ድፍን ጥላቻ ላይ ድንቁርና ከቦና ውጦት ከሁሉም በታች ወርዶ እናየዋለንና። በሚያሳዝን ሁኔታ በአሁኑ ሰዓት እንኳን የሰው ልጅ እንስሳውም እጽዋቱም ግዑዙም ሳይቀር ዛሬ ባለማስተዋል ብሔር በምንለው ጎሳ ተሰጥቶትና ተመድቦለታል። እናም ትውልድ ሆይ ታሪክህን እውቅ ፍጥረታት ሁሉ ዳራቸው አንድ ሆኖ ሳለ ዛሬ ስማቸው በዝቷል የትውልድ ግፍ ከሰው ሲያልፍ ለሌላውም እንደሚተርፍ ልብ እንበል። ወደ ትላቁ ንጉሥ ታሪክ ልመልሳችሁ ...

ንጉሡ ነገስታት አክሱማይ ሀገሪቱን በጥቂቱ ባየው መልክ በሃያልነት አስተዳድሮ አረፈና በአክሱም ከተማ ከኒሣ በተባለው በእግዚአብሔር ቤተ መቅደስ በታላቅ ስነ ስርዓት ተቀበረ።




እናም በስተመጨረሻ ታሪክን ብንማር ብንመራመር ብንጠይቅ ዩሮ እንኳን ከታላቁ ንጉሠ ነገሥት አክሱማይ ራሚሱ ቀርቶ ከእንስሳ ሁሉ ልንማር እንደምንችል ከእውቀት ባለፈ በተግባር እንረዳ ነበር።

አንድነትና ፍቅር ሀገርና ህዝብን ከፍ የሚያደርግ ሰራን ሰርቶ ማለፍ ለምን ሩቅ ሳንሄድ ከርሳችን ንጉሥ ከርሚሱ አንማርም??? እስኪ ልብ እንበል ንጉሡ አክሱምን ሲመሰርትና ታላቅ ከተማ አርሳ ሲገነባት ከ165 የኢትዮጵያ ክፍሎች የተሰባሰቡ ከተለያዩ ጎሳዎች የተወጣጡ ጠቢባንና ባለሞያዎችን አዋቅሮ በአንድነት አስነስቶ ነው። ይህ ንጉሥ አክሱምን ከላስታና ጎጃም አስተባብሮና ገምዶ ያሰረ በአንድነት ሀገር ያቀና ዘመን ተሻጋሪ ታላቅ ሀገር ለትውልዶች ያወረሰ መሆኑ የዛሬ ትውልዶች ልንማርበት ይገባል። ደግሞ መቼም በብዙ የቅሌት ድር የተተበተብንና የታሰርን ስለሆንን አሁንም ይህንን ንጉስ ወደ ግል አላማ እና ፍላጎታችን እያመጣን ላለመማር እውነትንም ላለመረዳት ላለመስማት ብዙ እንል ይሆናል ግን የታሪኩ ድርሳን እንደሚነግረን ትልቅ ነበርን ያ ከፍታ ደግሞ በጥቂት ጎሳ የተመሰረተ ሳይሆን በአንድነት የታሰረ ምስጢር ነው ባይሆንም ዩሮ እንደዛሬው ከኋላ በቀረን ነበር....

ያ ማለት ግን ሀገር እንዲሁ በትችት ብቻ ትገነባለች ማለት አይደለም ግን የታሪክ እውነት ትላንትም ዛሬም ነገም ሁሉንም ይፋረዳልና እውነትን እውነት ሐሰትንም ሐሰት እንበል እንደኔ ከሆነ መጀመሪያ ከመንፈስና ከጎጥ ፣ከጥበት ፣ ከክፋትና ተንኮል እና ከመሳሰሉት የግል እስራቶቻችን ልንፈታ ይገባል እላለሁ። በግል የፈረሰው ማንነታችን ዳግም እንደምሳሌዎቻችን መሰራት መገንባት ሲጀምር ያኔ እናት ሐገራችን ትድናለች ተፈጥሮም የሰወረችብንን ያለ ስስት ትሰጠናለች የኢትዮጵያ አምላክ የፍጥረታትም ሁሉ ፈጣሪ ዳግም እንደ ጥንቱ ከዛም በላይ ያነሳናል። ሁላችንም በያለንበት ቦት የድርሻችንን ለመወጣት እንጣር ያኔ በአመክንዮ የሚያምን ትውልድ ይገነባልና።ለአሁኑ በዚሁ አበቃሁ ካሌብ ነበርኩ በቀጣይ በታሪክ ማህደራችን እስከምንገናኝ ቸር ቆዩ።





ተዋደንብኸ

በአሊያድ ስሜ

ቅዝቂቅ

አመለካከት

በዚህ ፅንሰ ሃሳብ ላይ መፃፍና ማስተላለፍ የፈለኩበትና ያስፈለገበት ትልቁ ጉዳይ አመለካከታችን የህይወታችንን ስኬት ትልቁንና ሰፊውን ድርሻ ስለሚይዝ ነው። ጥናቶች እንደሚያመለክቱት 85% ያክል ሰዎች ህይወት ላይ ተፅዕኖ ሚፈጥረው አመለካከት ነው 15% ደግሞ እውቀት ስለዚህ አመለካከት ላይ ብዙ መስራት ያስፈልጋል ። ብዙ የአለም ህዝብ ስለ ሆነ ነገር ያወቃል ግን የምናወቅበት እና የምንረዳበት መንገድ የተለያየ ነው ይህን ልዩነት ምናመጣዉ ከተወለድን በኋላ አስተዳደጋችን ዉስጥ ነው። ስለዚህ አመለካከት ምን እንደሆነ እና እንዴት መግራት እንዳለብን መረዳት ተገቢ ነው።

ከመለካከት ምንድን ነው?

አመለካከት ነገሮችን የምናይበትና የምንረዳበት መንገድ ማለት ነው። አንድን ጉዳይ የምንመለከትበት መንገድና የምንገነዘብበት አቅጣጫ አመለካከት ልንለው እንችላለን። ስለዚህ እውቀት መያዝ፣ መፈለግ፣ ማካበት የሚገባን አመለካከታችንን ለማስፋት መሆን አለበት፤ ያኔ ማወቃችን ተገቢ ይሆናል።

ከሁኔታዊ ከመለካከት ምንድን ነው?

የተስተካከለ አመለካከት ለነገሮች የምንሰጣቸው ትክክልና ተገቢ የአረዳድ ምላሽ ነው።

ትክክለኛ ከመለካከት፦

1. እውነትን እንድንረዳ ያደርጋል።
2. እምነትን ያዳብራል።
3. የስኬታችንን መዳረሻ ያቃርባል።
4. አመስጋኝነትን ይጨምራል።
5. እርግጠኝነትን ያፀናል።
6. የህይወትን ደስታ ይጨምራል።
7. የአሸናፊነትን ስሜት ይፈጥራል።

ስኬታማ መሆን እንፈልጋለን ነገር ግን ለስኬት ያለን አመለካከትና ስለ ስኬት ያለን አረዳድ የተሳሳተ ነው። አሸናፊነት፣ እኔ እችላለሁ እንዲሁም እኔአሳካዋለሁ የሚል አመለካከትና አይ አይሳካልኝም የሚል ምልክታ ያለው የዉጤት እርግጠኝነት ይለያያል።

አመለካከት አሸናፊነትን ያረጋግጣል አዕምሮዎችን ባሳመነዉ ልክ አካላችን ይንቀሳቀሳል አዕምሮዎችን ለምንፈልገዉ አላማ፣ ለስኬታችን፣ ለመዳረሻችን እኛ በምንፈልገዉ መልካም አስተሳሰብ ማነፅ ያስፈልጋል።

አመለካከት የነገሮችን ዋጋ ይወስናል። ያረክሳል ወይ ያስወድዳል ወይ ያድናል ወይ ይገድላል ስለዚህ የምናይበትን እይታ ማስተዋል፣ መጠንቀቅ እና ማስተካከል እጅጉን አስፈላጊ ነው። አመለካከታችንን ቀይረን ለ ዓላማችን ፣ ለህይወታችን ግብ እና ለስኬታችን እራሳችንን እናመቻች አዕምሮአችንን በመልካም ነገር እናንፅ።

ኪትዮጵያዊ ምልከታ

ከጥንት ጀምሮ ቀደምት ኢትዮጵያውያን የረቀቀና የላቅ ምልከታ እና ጥልቅ የአረዳድ ብቃትና ክህሎት እንዳላቸው አለም ምስክር ነው። ለዛም ነው ዘመን የማይሸረው ወቅት የማያበላሸው ሁሌም እንደ አዲስ የማይሰለች ለአለም የተረፈ ከሚታየውም ከሚዳሰሰው ከማይታየውም ከማይዳሰሰው ቅርስ የተወለደ።

ኢትዮጵያዊ ምልከታ ስንል የኢትዮጵያውያን እይታ የነገሮች አረዳድ የሀሳብ ልዕልናን ያክላል የ ኢትዮጵያውያንን የምልካታ ብቃት ከሚያሳዩና ከሚያረጋግጡት መካከል፡- ላሊበላ(ኪነ ህንፃ)፣ አክሁም፣ ስርዓተ አምልኮ(spirituality)፣ ጀግንነት፣ ኩሩነት፣ ታማኝነት እንዲሁም የአስተዳደር ብቃት መጥቀስ እንችላለን። ከብዙ በጥቂቱ ሰናይ አመለካከት እነዚህ ሁሉ ትሩፋቶች አሉት ትክክለኞቹ ኢትዮጵያውያን የሚታወቁበትና መገለጫቸውም ጭምር ነው።

ካከበካ

ሁላችንም እንደምናወቀው አለምም እንደ ሚያወቀው ህንፃ ከስር ወደ ላይ ከመሰረት ወደ ጉልላት ከግድግዳ ወደ ጣራ (Foundation to Superstructure) ይገነባል ነገር ግን ጥልቅ አመለካከት እና የበሰለ አረዳድ ያላቸው ኢትዮጵያውያን ህንፃ ከላይ ወደ ታች ከጣራ ወደ መሰረት እንዴት እንደሚገነባ በድፍረትና በብቃት አሳይተዉናል። ጥሩ አመለካከትን በአንድ ድንጋይ አንድ ህንፃ መገንባት ይቻላል ብሎ ወስኖ ሰርቶ ማሳየትን የሚያክል ምሳሌ የለም።

ምግባር በ 85% አመለካከት እና በ 15% እዉቀት ሲታገዝ እንደ አባቶቻችን ተአምር መስራት ይቻላል። ለዚህም አክሱምና ላሊበላ ትልቅ ምስክሮች ናቸው። የዛሬ 1700 አመት የተገነባ አንድ ሐዉልት ዛሬ ድረስ እንደ ቆመ ማየት ድንቅ ነገር ነው! አክሱም ሐዉልት በንጉስ ኢዛና ዘመነ መንግስት በ4ኛ ክፍለ ዘመን የተገነባ ሲሆን 33m ድረስ የሚረዝም 160t ቶን ክብደት ያለዉ ሲሆን የተገነባበት ዋናዉ አላማ የቀደምት የአክሱምን ስልጣኔ ለአለም ለማስተዋወቅና ለትዉልድም የቀደምት ኢትዮጵያውያንን እዉቀትና ጥበብ ለትዉልድ እንዲተላለፍ ከመፈለግ አንፃር ነዉ። እንዲህ አይነቱን ታሪክ ለመስራት ጥልቅ አመለካከት እና ትክክለኛ አረዳድ ያስፈልጋል።

በጠራ አዕምሮዋቸዉ በቀና ልቡናቸዉ በተለየ ጥበብ የ1700 ዓመት ቅርስ ካቆዩልን እኛ እንደ አባቶቻችን መቀጠል ካቃተን ችግር አለ ማለት ነዉ፤ ስለዚህ ቀደምት አባቶቻችን ታሪክ መስራት፣ ታሪክ መጠበቅና ታሪክ እንዴት ከ ትዉልድ ወደ ትዉልድ እንደሚሸጋገር በረቀቀ ጥበብ አስተምረዉናል እኛም አሰራራቸዉን በመከተል ዘመኑን የዋጀ ታሪክ እንስራ በ አሮጌ ቁማዳ አዲስ ወይን አይጨምሩበትምና እኛም በወረደ አስተሳሰባችን፣ በደቀቀ ሞራላችን ፣ በተጣመመ አመለካከታችን እንኳን ታሪክ መስራት ታሪክ መጠበቅ አይቻለንምና ኑ በቀና ልቡና በ ኢትዮጵያዊ አወለካከት ለትዉልድ የሚተላለፍ ለታሪክ ምስክር የሚቀመጥ አዲስ ታሪክ እንስራ።

(let us make ourself unforgattable!!!)

ምንጭ የአሸናፊነት ዳንዲ
ብስራት እዉነቱ እንደተረጎመዉ
"ሲያነቡ ለራሴ ብለዉ ያንብቡ"





ተስፋፋይነት

ብቻቸው

አለም እና ዋንጫ

የፊፋ ዓለም ዋንጫ በዓለም ላይ በጉጉት የሚጠበቅ የእግር ኳስ ውድድር ነው። እ.ኤ.አ ከ1930 ጀምሮ በየአራት ዓመቱ የሚካሄድ አለም አቀፍ የእግር ኳስ ውድድር ነው። በሁለተኛው የዓለም ጦርነት ምክንያት በ1942 እና በ1946 የፊፋ የአለም ዋንጫ ሳይካሄድ የቀረበት አመታቶች ነበሩ።



ከጦርነቱ በኋላ የዓለም ዋንጫ ውድድሩ የተካሄደው በብራዚል በ1950 ሲሆን እንግሊዛውያን የተሳተፉበት የመጀመሪያው ውድድር ነበር። እንግሊዞች እዚህ ውድድር ላይ ለመጀመሪያ ጊዜ የተሳተፉት እ.ኤ.አ. በ1920 ሻምፒዮናውን ትተው ጦርነት ላይ ከነበሩት ሀገራት ጋር መወዳደር ስላልፈለጉ ነበር። እ.ኤ.አ. በ1950 የብራዚል አስተናጋጆች የፍጻሜውን ጨዋታ በሩሲያውያን ተሸንፈው ጨዋታው ማራካናዞ ተብሎ ቀርቷል። እ.ኤ.አ ከ1934 እስከ 1978 ባለው ጊዜ ውስጥ 16 ቡድኖች በውድድሩ ላይ ተሳትፈዋል።

በዚህ ውድድር ላይ ብዙ አገሮች እንዲሳተፉ ተጋብዘዋል፣ ነገር ግን በደቡብ አሜሪካ አገር በጂኦግራፊያዊ ርቀት ምክንያት፣ ውድድሩ ሊካሄድ 2 ወራት ሲቀረው፣ መሳተፉን ያረጋገጠ አንድም የአውሮፓ አገር የለም። በመጨረሻ ሮም ዩኅዝላቪያ፣ ቤልጂየም፣ ሮማኒያ እና ፈረንሳይ ወደ ኡራጓይ እንዲጓዙ አሳመነች። ስለዚህ በመጀመሪያው የዓለም ሻምፒዮና 4 ቡድኖች ከአውሮፓ፣ 7 ከደቡብ እና 2 ከሰሜን አሜሪካ እንደሚሳተፉ አሳወቁ።

የመጀመሪያዎቹ ሁለት ግጥሚያዎች ሐምሌ 13 ቀን 1930 በተመሳሳይ ጊዜ የተካሄዱ ሲሆን አሸናፊዎቹ ፈረንሳይ እና አሜሪካ ሲሆኑ ሜክሲኮ እና ቤልጂየምን 3-0 አሸንፈዋል።

በእዮብ ምንውየለት

የውድድሩ የመጀመሪያ ጎል በፈረንሳዊው ሉሲን ሎረንት ያስቆጠረው ግብ በታሪክ ማህደር ተመዝግቦ ተቀምጧል። በውድድሩ የፍጻሜ ጨዋታ አስተናጋጁ ሀገር ኡራጓይ አርጀንቲናን በዋና ከተማይቱ ሞንቴቪዴዮ ስታድየም 93 ሰዎች ፊት አሸነፈች። ለዚህም ድል ምስጋና ይግባውና ኡራጓይ በእግር ኳስ የመጀመሪያዋ የዓለም ሻምፒዮን ሆነች።

የአሁኑ የሻምፒዮና ቅፅ አስተናጋጅ ሀገርን ጨምሮ 32 ቡድኖችን ያካተተ ሲሆን ይህም ለ 1 ወር ገደማ ለአለም ሻምፒዮና የሚወዳደሩ ናቸው። ይህም የዓለም ዋንጫ ፍጻሜ ተብሎ የሚጠራ ሲሆን የማጣሪያው ውድድር የሚከናወነው ከሶስት ዓመታት በላይ ነው። በእነዚህ የማጣሪያ ውድድሮች ቡድኖች በጂኦግራፊያዊ ሁኔታ የተከፋፈሉ ሲሆን ከቡድን የተውጣጡ ምርጥ ቡድኖች ብቻ ለአለም ዋንጫ መወዳደር የሚችሉ ናቸው።

ከ 1930 እስከ 1970 የዓለም ሻምፒዮና አሸናፊው የጄል ሪሜት ዋንጫ ተሸልሟል። እስከ 1946 ድረስ በቀላሉ የዓለም ዋንጫ ተብሎ ይጠራ ነበር፣ ግን የዚህ ውድድር መፈጠር ለጀመረው የፊፋ ፕሬዝዳንት ክብር ተሰይሟል። እ.ኤ.አ በ 1970 ብራዚል ለሶስተኛ ጊዜ የዓለም ዋንጫን ካሸነፈች በኋላ ዋንጫውን ለዘላለም የግሏ ማድረግ እና በባለቤትነት የማስቀመጥ መብት ተሰጣት። ነገር ግን፣ ከአስራ ሶስት አመታት በኋላ፣ ይህ ሳህን ተሰርቆ ያለ ምንም ዲካ ጠፋ፣ ምናልባትም በሌቦች ቀለጠ።

ኤ.አ በ1970 ፣ የፊፋ የዓለም ዋንጫ ተብሎ የሚጠራው የአሁኑ ዋንጫ ተፈጠረ። ዲዛይኑ የጣሊያናዊው ሲልቪዮ ጋትሳኒጋ ስራ ሲሆን ውድድሩን ያሸነፈው 53 ሞዴሎች በፊፋ ባለሙያዎች የተገመገሙት በ7 ሀገራት ነው። 36 ሴንቲ ሜትር ቁመት ያለው አዲሱ ዋንጫ 75% ባለ 18 ካራት ወርቅ የተሰራ ሲሆን በሁለት ንብር ብሮች በከፊል የከበረ ማላቺት ላይ የተመሰረተ ነው። ከ 1974 ጀምሮ የአሸናፊዎቹ ስሞች ከዋንጫው ግርጌ ላይ ተቀርፀዋል።

አዲሱ ዋንጫ በአሸናፊው ሀገር ውስጥ ለዘላለም ሳይሆን ለ 4 ዓመታት ብቻ ይቆያል፣ እስከሚቀጥለው ውድድር ድረስ።

ሆኖም አሸናፊዎቹ ሙሉ ለሙሉ የወርቅ አረጅናል ባለ ወርቅ ቅጂ ይቀራሉ።



በአሁኑ ጊዜ ሁሉም ተጫዋቾች፣ አሰልጣኞች እና አስተዳዳሪዎች ጨምሮ ለሶስቱ ከፍተኛ ቡድኖች ተወካዮች ሜዳሊያ ይሰጣል። እንደሌሎች ስፖርቶች ሁሉ የወርቅ ሜዳሊያ ለአንደኛ ደረጃ፣ ለሁለተኛ ደረጃ ብር፣ ለሦስተኛ ደረጃ የነሐስ ሽልማትም ይሰጣል። ከ1978 እስከ 2002 ድረስ የነሐስ ሜዳሊያዎች አራተኛ ደረጃ ላይ ለወጡ ቡድኖች ተሰጥተዋል ነገርግን ከሌሎቹ ሜዳሊያዎች ያነሱ ናቸው።

ከ92 ዓመት በፊት የተመሰረተው እና በአራት ዓመት አንዴ የሚካሄደው የዓለም ዋንጫ ከምስረታው ጀምሮ ለ21 ጊዜ ሲካሄድ በ2022 ደግሞ ለ22ኛ ጊዜ ውድድሩ ይካሄዳል። እስካሁን በተካሄዱት ውድድሮች ብራዚል አምስት ጊዜ የዓለም ዋንጫን በማሸነፍ ስትመራ ጀርመን እና ጣልያን አራት አራት ጊዜ ዋንጫ በመብላት ቀዳሚ ሀገራት ናቸው። የዓለም ዋንጫ አሸናፊነት ከአውሮፓ እና ደቡብ አሜሪካ ውጪ ሌሎች አህጉር ያሉ ሀገራት ዋንጫውን አንስተው አያውቁም።

በየአራት ዓመቱ አንዴ የሚካሄደው የዓለም ዋንጫ በ2022 በኳታር አዘጋጅነት ይካሄዳል። ለ22ኛ ጊዜ የሚካሄደው ይህ የአለም ዋንጫ ውድድር ሁልጊዜ ሰኔ ወር ላይ ተጀምሮ ሀምሌ ላይ የሚጠናቀቅ ቢሆንም ዘንድሮ ግን በሙቀት ምክንያት ወደ ህዳር ወር ተራዝሞ ቆይቶ ነበር።

የ2022 የዓለም ዋንጫ ህዳር 11 ቀን ጀምሮ እስከ ታህሳስ 11 ቀን 2015 ዓ.ም እንደሚካሄድ የውድድር መርሀ ግብሩ ያስረዳል። ኳታር ለዚህ ውድድር ስምንት ስታዲየሞችን የገነባች ሲሆን በቀን ሶስት ጨዋታዎች ይካሄዳበታል። ሴኔጋል፣ ካሜሩን፣ ቱኒዝያ፣ ሞሮኮ እና ጋና አፍሪካን ወክለው በዓለም ዋንጫው ላይ ተሳታፊ ሆነዋል።

በአለም ዋንጫው ላይ አፍሪካን ወክለው እየተሳተፉ ያሉት አምስቱም ብሄራዊ ቡድኖች በአፍሪካዊያን አሰልጣኞች መመራታቸው ሌላኛው የውድድሩ ገጠመኝ ሆኗል። እንዲሁም የአለም ዋንጫ በማዘጋጀት ላይ በነበሩ 6,500 ሰዎች ህይወታቸው ያለፈበት አሳዛኝ ክስተት የተፈጠረበት ሆኗል።

የሴኔጋላ ሳዲዮ ማኔ መሳዳት፣ ኳታር በስቴድዮሞቿ አልኮል እንዳይሸጥ መከልከል፣ የትኛውም የግብረ ሰዶማውያን ምልክት የያዘ አካል በስቴዲየም እንዳይገኝ መከልከል፣ የአለም የእግር ኳስ ንጉሶቹ የክርስቲያኖ ሮናልዶ እና ሊዮኔል ሜሲ የመጨረሻ ዓለም ዋንጫ መሆኑ እና ውድድሩ ህዳር ላይ መደረጉ እና ሌሎችም የ2022 የአለም ዋንጫ ክስተቶች ናቸው።

ምንጭ፡ -የአለም እግር ኳስ አስተዳዳሪ ከሆነው ፊፋ ድረገፅ እና ከሌሎችም የተወሰደ







ጽሕፈት

በደብረማርቆስ ዩኒቨርሲቲ የጋዜጠኝነት እና ተግባራት
ተማሪዎች የተዘጋጀ

ማስታወቂያ እንዲሰራለችሁ የምትፈልጉ፦

በስልክ ቁጥር +251-982-53-48-81

+251-968-65-88-37

+251-912-89-37-71

ይደውሉልን!!

ህዳር

30 / 2015 ዓ.ም